

నా కూ ఆ మ్మ ఉంది!



మృంగళవాద్యాలతో ఇల్లు మారుమ్రోగుతున్నది. ఎక్కడ చూచినా చిక్కని ఆనందం తాండవిస్తున్నది. పచ్చని మామిడితోరణాలతో, రంగు రంగుల కాగితపు గుమ్మటాలతో అరుదేరనున్న శుభదేవతకు ఆహ్వాన వేదికలా వుంది పెళ్ళిపందిరి.

చిన్నపెద్దల శారతమ్యం లేకుండా అందరికీ ఒకటే హడావిడి, ఏ మహానుభూతికోసమో పరుగులుతీస్తున్న కళాహృదయంలా, పట్టుచీరల గరగరలతో మల్లెమాలతుల పరిమళాలు మేళవించగా పెళ్ళిపందిరి పగిలిన సెంటుబుడ్డిలా గుణాళిస్తున్నది.

పురోహితుని కంఠంతో తమ గొంతుకలు కలిపి మంత్రపఠనం చేస్తున్నారు బ్రాహ్మణులు. ఆ శుభముహూర్తాన నవయవ్వన విలాసిని వాసంతి రాజశేఖరం భార్యగా అవతరించింది. తలమీది అక్షతలు దులుపుకొనే నెపంతో, ఓరగంట రాజశేఖరాన్ని చూసి, చిరునవ్వు చిందించింది. ముత్తయిదువలు చేయూతనిచ్చి వాసంతిని లేవదీస్తున్నారు.

వాసంతి వివాహవేదికనుండి రెండు అడుగులు వేసింది. చావిట్లో ఎవరివో కేకలు, అదలింపులు..... "నన్ను పోనీండి. నేను పిన్నిని చూస్తాను."

ఎవరిదో సముదాయింపు.

“నేను వినను. ఎవ్వరిమాటా వినను. నన్ను పోనీండి.”

“వట్టుకోండ్రా వెధవని. వేరెడంత లేడు వీడి ఇష్టంట.....
ఇష్టం....”

“అబ్బ! వెధవకానా! చెయ్యి కరిచిపోయేవురా, ఉండు నీపని
చెప్తా!” బాధామిళితమణున దండింపు.

ఒక్క పరుగుతో అందరినీ తప్పించుకొంటూ వచ్చి వాసంతి
ముందు నిల్చున్నాడు అయిదేళ్ళ కుర్రాడు బాబు. చెరిగిన తల, మట్టి
కొట్టుకుపోయిన జోళ్ళు, సిరా మరకలతో వున్న షర్టు, ఒక కాలు పైకి
పోయిన నిక్కరు - ఇదీ బాబు అవతారం. ఇద్దరి చూపులు క్షణకాలం
కలిసి నిలిచాయి. ఏదో అవాంఛనీయ కార్యం జరిగిపోయినట్లు స్తబ్ధులయ్యా
రిద్దరూ.

“ఈ టీచరా మా పిన్ని!” అన్నాడు బాబు బాధగా. ఆ చూపులో
ఆ ధ్వనిలో అయిష్టం, కోపం ప్రస్ఫుటమవుతున్నాయి.

“ఈ బాబు తండ్రినా తను పెళ్ళాడింది!” ఏదో అవ్యక్త భయం
అవహించింది వాసంతిని. ఆ అయిదేళ్ళ పసివాని నిరసనతో వాసం
తిలో వరవల్లు తొక్కుతున్న ఆనందవెల్లుప అధోముఖం అయింది.

రాజశేఖరానికి ఇది ద్వితీయ వివాహం అన్న సంగతి ఆమెకు
తెలియంది కాదు. అయిదేళ్ళ కొడు కున్నాడన్న సంగతికూడా గోప్యంగా
లేదు. కాని....కాని, ఆ కొడుకే బాబు రూపంలో ఎదుట నిలిస్తే ఆ అయి
దేళ్ళ బాబును చూసి హడలిపోయింది వాసంతి. ‘తన వెవాహిక జీవిత
అకమ అల్లలాడించే పెనుగాలి’ అనుకొంది.

*

*

*

బాబుతో మొదటి పరిచయంలోనే వ్యగ్రత పొందింది వాసంతి.
అది బాబుంది ఉద్యోగంలో చేరిన మూడవ రోజు. క్లాసులో కాలు పెట్ట

గానే పిల్లలంతా లేచి “నమస్కారం టీచర్” అన్నారు ముక్తకంఠంతో. అందరికన్నా వెనుకగా మూల బెంచిలో కూర్చున్న బాబు లేవలేదు. నిర్లక్ష్యంగా ఇంటి కప్పును పరీక్షిస్తున్నాడు. ఆ పిల్లడి నిర్లక్ష్యం వాసంతి చూపును అటు తిప్పింది.

“నీ పేరేమిటి అబ్బాయి ?” అంది శాంతంగా.

“బాబండీ, టీచరు.... బాబు” అన్నారు కొందరు పిల్లలు గోలగా, బాబు మాట్లాడలేదు, కదలలేదు.

“చూడు బాబూ : నువ్వు యిలా వచ్చి, ఇక్కడ ముందు బెంచిలో కూర్చో” అన్నది వాసంతి.

మొదటి చూపులోనే క్లాసులోని పిల్లలందరిలో బాబు ప్రత్యేక మనస్తత్వం గలవాడని వాసంతి తెలుసుకొంది. చిన్నపిల్లలను ఆదిలించి బెదిరించి దారికి తేవడం అంత మంచిది కాదని, వారిని మంచి మాటలతో, తన ప్రేమానురాగాలతో మంచి మార్గాన నడిచేలా చేయాలని వాసంతి అభిప్రాయం.

ఒక నిమిషం వాసంతిని తేరిజూచి తన సంచనిని భుజాన తగిలించు కొని ముందుకు పచ్చాడు బాబు. పిల్లలంతా తాము ఇళ్ళదగ్గర వ్రాసుకు వచ్చిన గుణీంతం, ఎక్కాలు చూపిస్తున్నారు.

“బాబూ : నీ పలక తే. రెండో ఎక్కం వచ్చిందా ?” అని ప్రశ్నించింది వాసంతి బాబు ఉలకలేదు, పలకలేదు. శిలా ప్రతిమలా చేతిలో పలక పట్టుకొని నిల్చున్నాడు.

“ఎక్కం రాదా బాబూ ?”

— — —

“వ్రాయడం మరచిపోయావా ?”

— — —

“పిల్ల లెవరయినా చెరిపేశారా ?”

— — —

“లేవు వ్రాసుకు వస్తావా ?”

నెమ్మదిగా తల ఊపి కూర్చున్నాడు బాబు. ఆ పూటంతా యెంత ప్రయత్నించినా బాబుచేత ఒక్కమాట పలికించలేకపోయింది వాసంతి.

మరునాడు బాబు వెనుక బెంచీలోనే కూర్చున్నాడు.

“నిన్ను ఇక్కడ ముందు బెంచీలో కూర్చోమని చెప్పలేదా ?” అన్నది వాసంతి.

“అహ....నిన్న ఒక్కరోజుకే ఆనుకొన్నాను” అన్నాడు బాబు విర్లక్ష్యంగా తల ఎగురవేస్తూ.

ముందు రోజు వాసంతి ఎంత ప్రయత్నించినా బాబు నోట ఒక్కమాట వెలికి రాలేదు. ఈనాడు తనంతట తానే మాట్లాడటంతో సంతోషించింది వాసంతి.

“నిన్న చెప్పిన ఎక్కం వ్రాసుకొచ్చావా ?” ప్రశ్నించింది.

“లేదు.”

“ఏం ?”

“రాయలేదు!”

“అదే, ఎందుకు వ్రాయలేదనే అడుగుతున్నాను. ఎక్కం రాలేదా?”

“వచ్చింది....బాబుకు రెండో ఎక్కం అంతా వచ్చు” అన్నాడు బాబు.

“మరి ఎందుకు వ్రాయలేదు బాబూ!”

“నా ఇష్టం. నే రాస్తే రాస్తాను_లేకుంటే లేదు. నీకెందుకు?” అన్నాడు బాబు పెంకెగా.

“తప్పు బాబూ! టీచర్ని అలా అనవచ్చా? ఆందరు పిల్లలు చూడు—
ఎంచక్కా వ్రాసుకువచ్చారో? వాళ్ళంతా ఎంతో మంచి పిల్లలు. నువ్వో
చెడ్డ పిల్లవాడివి.....అవునా, కాదా? నిన్న ఎక్కం వ్రాసుకొస్తానని,
ఈరోజు వ్రాయలేదు” అన్నది వాసంతి లాలనగా.

“రాస్తావని ఎవరు చెప్పారేం? నేను బుర్రూపితే రాస్తాననుకొ
న్నావు....హీ....హీ....హీ....హీ అంతే కావాలి....అంతే” అని నవ్వసాగాడు.

వాసంతిలో ఓర్పు సన్నగిల్లింది. ఈ కుర్రాడుకావాలనే తన్ను
చికాకు పెడుతున్నాడు అనుకొంది. “బాబూ, ఏమిటా నవ్వు అస
హ్యంగా? నోరుమూసుకుక్కో” అన్నది కోపంగా.

“నువ్వే అసహ్యంగా ఉన్నావు. ధూ!” అన్నాడు బాబు ఉమ్మి
తుంపరలు చిందిస్తూ.

ఒకటి రెండు తుంపరలు వాసంతి ముఖంపై పడ్డాయి. “ఏతల్లి
పెంపకంరా భగవంతుడా ఇంత పాడుకుర్రాడూ!” అంటూ చేయెత్తి ఒక
రెంపకాయ తగిలించింది.

ఆ కోపంలో ఆమె వివేకాన్ని కోల్పోయింది. తాను ఏది చెడు
అని తలచిందో దానినే తనచే చేయించింది క్రోధం. ఆరిషడ్వర్గాలలో
అందుకే దానికి ప్రముఖ స్థానం ఇచ్చారు. క్రోధాన్ని జయించందే
నంకల్పసిద్ధి లభించదని, మహాత్ములెందరో చెప్పుతుంటారు అనుకొంది.
వాసంతి.

“బోల్తా. టీచరు బోల్తాపడింది. నాకు అమ్మలేదు. నేను అమ్మని
తినేశా!” అన్నాడు బాబు గర్వంగా.

“అవునండి టీచరు. వీడమ్మ వీడు పుట్టగానే చచ్చిపోయిందట.
అమ్మని తినేసి పుట్టాడని మా అమ్మకూడ అన్నది” అన్నాడు. పక్క
పిల్లాడు బాబును బలపరుస్తూ.

వాసంతి చెయ్యి ఆగిపోయింది. మనసు భారంగా మూలిగింది. పిల్లలు మనస్తత్వాలు అంటూ అంత లెక్కరిస్తావే.... నీ సహనం ఏమయింది? ఏదో పెంకెగా సమాధానం చెప్పాడని తల్లిలేని పిల్లడిని పట్టుకు కొడతావా? ఇదే నీ పిల్లడయితే అంత దెబ్బ వెయ్యగలవా? పెడదారిన వడిన పిల్లలను బాగుపరచే మార్గం ఇదేనా?" అని మనసు నిలవదీసింది.

బాబుతో గడిపిన ఆ కొద్ది కాలంలోను ఆ కుర్రాడి మనస్తత్వం తెలుసుకోవాలని ఎంతగానో ప్రయత్నించింది. కోపంకాని, భయంకాని, ప్రేమకాని ఏదికూడా ఆ కుర్రాడి మనస్సును మార్చలేకపోయింది. భయం, భక్తి, నమ్రత అన్న పదజాలం అతని నిఘంటువులో అంతరించి పోయింది.

నోటికి వచ్చిన మాట, చేతికి దొరికిన పని చెయ్యడంలో ఏమీ నంకోచించడు. పిల్లలందరితోనూ తగవులే. ఏ విషయంలోను ఆసక్తి చూపక, మంచి చెడ్డ అన్న భేదంలేక గాలి ఎటు వీచితే అటుఎగిరిపోయే ఎండుటాకులా తిరిగేవాడు బాబు. అతన్ని ఆదరించి ఆపగలిగే చనువు ఎవరికి ఇచ్చేవాడు కాదు. కోపగిస్తే రెచ్చిపోయేవాడు. నెమ్మదిగా చెప్తే మానం దాల్చేవాడు. చేసేదిమాత్రం తనకు తోచినట్టే.

ఆ బాబుకు ఈనాడు తను నవతితల్లి స్థానంలో నిల్చేసరికి, తన్ను తాను నడుకోలేక పోయింది వాసంతి. వివాహానికి ముందుగా పిల్లడిని గురించి తెలుసుకోనందుకు తనను తాను విందించుకొంది. ఏది ఏమయినా ఈ ర్షిషాధ్యతను నిర్వర్తించగల తాహతునిష్వమని భగవంతుని ప్రార్థించింది.

తండ్రి వివాహం పిల్లలు చూడకూడదనే ఆదారం మూలంగా బాబు అప్పటివరకు తన పిన్నిని చూడలేదు. వారంరోజులై ఇంట్లో

అంతా నీకు పిన్ని వస్తుందిరా, పిన్ని - అంటే: ఇంకా ఎవరో అనుకొన్నాడు. అస్తమానం అన్నిటికి అది తప్పు, ఇది తప్పు అనే ఆ టీచరే తన పిన్ని అని తెలియగానే ఆ లేతహృదయం దెబ్బతిన్నది. కళ్ళనీళ్ళతో గిరుక్కున వెనుదిరిగి వచ్చినట్లే పరుగుతీశాడు.

వాసంతి అత్తవారింటికి వచ్చి వారంరోజు లయింది. వచ్చిన బంధువులంతా వెళ్ళిపోవడంతో ఇల్లంతా వెలితిగా వుంది. ఇంట్లో వుండేది అత్తగారు, తను, భర్త, బాబు మాత్రమే. అత్తగారికి మడితడి, ఆవారం - ఎంతసేపు ఆ పడమటిల్లు వదిలిరాదు. రాజశేఖరం ఉదయమనగా ఆఫీసుకు వెళ్ళితే, సాయంకాలం ఆరింటికి కాని తిరిగి రాడు. ఇంక మిగిలింది తను, బాబు. బాబుతో స్నేహం కలుపుకోవాలని, అతని ఆత్మీయతను సంపాదించాలని ఈ వారం రోజులలో చాలసార్లు ప్రయత్నించింది. కాని అతని విముఖత తగ్గలేదు.

తనను చూడగానే, ఏదో చూడరాని వస్తువును చూసినట్లు ముఖం చిట్టించుకొని వెళ్ళిపోతాడు. బంధువు లందరిమధ్య అంతకన్న ఎక్కువ శ్రద్ధ చూపితే అపహాస్యం పాలవుతానని ఊరుకొన్నది వాసంతి.

నిద్రలేచి పెరట్లోకి వచ్చేసరికి అత్తగారి గొంతుక వినిపిస్తున్నది. "అయ్యో నాయనా! పెళ్ళాం యింట్లో కాలుపెట్టగానే, కన్నకొడుకు విషమయి పోయేడురా; పసివాణ్ణి పట్టుకొని అలా కొటుకుంటారా ఎవరైనా?" అంటూ శోకాలు పెడుతున్నది అత్తగారు రామాయమ్మ.

బాబు ఒళ్లో ఇంత కచ్చిక పోసుకుని కూర్చున్నాడు. కళ్ళలో నీళ్ళు లేకున్నా, ముఖం మాత్రం కోపంతో జేగురించివుంది. నాయనమ్మ తనను వెనకేసుకు రావడం చూసి, "పో. నా ఇష్టం" అన్నాడు బాబు కోపంగా తండ్రితో.

“ఏమిటిరా వెధవా నీ ఇష్టం! ఇంకోమాటు అను....దవడ పగులు
తుంది. ఇష్టంట....ఇష్టం ...” రాజశేఖరం కోపం మిన్నుముట్టింది.

“ఏం! అంటాను! నా ఇష్టం వస్తే అంటాను!” అంటున్నాడు
బాబు రెట్టించి.

చాచి లెంపకాయి కొట్టబోయిన రాజశేఖరం చేతిని వెనుకనుండే
పట్టుకొన్నది వాసంతి. చాచి. మహా ఘనకార్యం చేయబోతున్నారు కాని,
ఇంట్లోకి వెళ్ళి మీపని చూసుకోండి అన్నట్లున్నాయి ఆమె చూపులు.

నవ వధువు వాసంతి ముందు తను అలా మోటుగా ప్రవర్తించి
నందుకు సిగ్గుపడి మారుమాటలేకుండా వెళ్ళిపోయాడు రాజశేఖరం.

“ఆయన శిక్ష అయింది. ఇంక ఈ విడిది మిగిలింది లాగుంది”
అంటూ వంట ఇంట్లోంచి గొణుగుతున్నది రామాయమ్మ.

వాసంతి శాంతంగా “బాబూ!” అన్నది.

బాబు పలకలేదు. నెమ్మదిగా చెయ్యి పుచ్చుకొని లేపబోయింది
వాసంతి. రెండు చేతులలో వున్న బూడిద వాసంతి తలపై రిమ్మి “పో,
దెయ్యం, నేను రాను” అన్నాడు బాబు.

కొత్తగా వచ్చిన ఈ పిన్నిముందు నాన్న తనను తిట్టాడు. పిన్ని
తనను చూసి నవ్వింది. బాబు హృదయం అవమానంతో ఉడికిపోతున్నది.

వంటఇంటి కిటికీలోంచి ఈ దృశ్యం చూసిన రామాయమ్మ రెచ్చి
పోయింది. తన మనుమడి దుండగానికి ఈ కోడలుపిల్ల ఎంత హాంగామా
చేస్తుందో అనుకొంది.

వాసంతి మారు పలకలేదు. ఎందుకిలా చేశావని బాబును దండించ
లేదు. తలమీద బూడిద దులుపుకొంటూ, తిన్నగా నూతిదగ్గరకుపోయింది.
రెండుమూడు బాల్సీల నీళ్ళు తోడుకు పోసుకుంది. ఆ స్నానంతో తలపై
బూడిద బూడిద పోయినా, బూడిద కళ్ళలోకూడా పడడంతో కళ్ళు ఎర్రగా

జ్యోతుల్లా అయాయి. తడిబట్టను పిండి కట్టుకొని ఇంట్లోకి వచ్చింది. శీతాకాలం ఆఖరిదశలో ఉన్నా, ఇంకా చలి ఉన్నానంటున్నది. బాబు తన దంతధావన కార్యక్రమం పూర్తిచేసి వాక్లిట్లో ముఖం తుడుచుకొంటున్నాడు. తడిబట్టతో వణుకుతూ ఇంట్లోకి వస్తున్న వాసంతినిచూశాడు. చేతిలో ఉన్న తువ్వలు అందిస్తూ “తుడుచుకో.....లేకుంటే ఊష్ణం వస్తుంది. నాకేం. నువ్వే చేదుమందులు తాగాలి” అన్నాడు నాయనమ్మ అనే మాటలను ఆనుకరిస్తూ.

“ఊష్ణం వస్తే రానీ. నా ఇష్టం, నేను తుడుచుకోను” అన్నది వాసంతి. నా ఇష్టం అన్న పదాన్ని బాబు పలికినట్లే పలుకుతూ.

నిజానికి చలి వేస్తున్నా బాబుపై ఈ సంఘటన ఎలా పనిచేస్తుందో చూడాలని, అలా నీళ్ళు కారుతున్న జుట్టుతోనే ఉండిపోయింది.

బాబు స్కూలుకు వెళ్ళేదాకా, రెండూమూడు సార్లు వాసంతి జుట్టు వంకా, కళ్ళవంకా చూసి ఏదో చెప్పబోయి మళ్ళా ఊరుకొన్నాడు.

‘నాకేం.....జబ్బుచేస్తే తనే చస్తుంది’ అని తనలో తనే చెప్పుకొన్నాడు.

స్కూలులో వున్నంతసేపు, ఈపాటికి పిన్నికి ఊష్ణం వచ్చి వుంటుంది. డాక్టరుగారు చేదుమందు తాగమంటే, ఏడుస్తూ వుంటుంది.... మరి అంతే కావాలి. పొద్దున్న నన్ను చూసి ఎందుకు నవ్వాలి.... అందుకే....అంతేకావాలి అంటూ సంతోషపడ్డాడు.

సాయంకాలం ఇంటికి వస్తూనే పిన్ని గదిలోకి పరుగులుతీశాడు. అద్దంముందు కూర్చుని జడ వేసుకొంటున్న పిన్ని ఎంతో అందంగా కనిపించింది. పిన్నికి ఊష్ణం రాలేదు. అయినా బాబు విచారించలేదు. మంచిదే అయింది. లేకపోతే. నీనుంచే పిన్నికి ఊష్ణం వచ్చిందని నాన్న వన్ను తిడతాడు అనుకొన్నాడు బాబు.

కాలా గడుస్తున్న కొద్దీ బాబులో ఉన్న ఈ ద్వంద్వప్రవృత్తులు ప్రస్ఫుటం కాసాగాయి. స్వతహాగా బాబు పెంకెవాడు కాడు కాని, కావాలని వట్టుదలతో అలా మొండిగా ప్రవర్తిస్తున్నాడని తెలుసుకొన్నది వానంతి.

పసిపిల్లలపట్ల అతి గారాబం కాని, అతి భయం కాని చూపడం మంచిదికాదు. గారాబంవలన క్రమశిక్షణ లోపించి, పిల్లలు అనారోగ్య కరమైన అలవాట్లకు లోనవుతారు. అదేవిధంగా తలిదండ్రులనద్ద అనుత భయం కలిగివుంటే తమ మనోగత వాంఛలను వారిముందుంచలేక వాటిని తీర్చుకొనే మార్గం తెలియక సతమతమవుతారు. తమను, తమ అవసరాలను తలిదండ్రులు సరిగా గమనించలేదనే భావన వారి మనస్సు లలో ప్రవేశించి, ఒక విధమైన తెగింపు వారిలో కలుగుతుంది. దానినే ఇంకొకవిధంగా చెప్పాలంటే, మొండితనం, పెంకెతనం అనవచ్చు.

ఈ రెండు పొరపాట్లు, బాబు పెంపకంలో జరిగేందుకు ఏ అవ రోధం కలుగలేదు. భార్య మరణంతో విరక్తిచెందిన రాజశేఖరానికి, ఆ మరణానికి, పరోక్షంగా కారకుడని తలచిన కొడుకుపై ఆభిమానం చిగురించలేదు. చీటికీ మాటికీ అర్ధరహితంగా రోదించే పసిపాపలను తాలించి బుజ్జగించే ఓర్పు, నేర్పు మాతృమూర్తికి భగవద్దత్తమైన వరం. దానికి ఏవిధంగానూ పురుషులు అర్హులు కారని చాటి చెప్పుకొన్నాడు రాజశేఖరం. ఇంటికివస్తే ఆ పసివాని రోదన వినవలసి వస్తుందని తాత్రీ వగలు యిల్లు పట్టకుండా తిరిగిన రోజులు అనేకం.

రోడలి మరణంతోను, కొడుకు విరక్తితోను వెతజెందుతున్న ఆ కృష్ణదారి హృదయంలో పదిరోజుల ఆ పసివాడు ఆశాజ్యోతి అయ్యాడు. ఆ పిల్లడి పాలన, పోషణలోనే కాలం వెళ్ళబుచ్చుతూ అతని ప్రతి రిక్తు రోరిక తీర్చడమే తన ధ్యేయంగా శెట్టుకొని సంచరించేది బాబూయమ్మ.

ఇటువంటి వ్యక్తులమధ్య పెరిగిన బాబుకు, కోపం, పెంకెతనం అబ్బడంలో ఆశ్చర్యపడవలసిన విషయం లేదు. కొత్త వదినగారిని చూసి పోదామని వచ్చింది పెద్దాడబడుచు వసుంధర. వసుంధర భర్త పేరు మోసిన వకీలు. అత్తవారిది పెద్ద కుటుంబం అయినా, పిత్రార్జితమైన ఆస్తిపాస్తులతో, తాము తింటూ ఒకరికి పెట్టగల తాహతు గలవారు. అన్న, వదినల పెట్టుపోతలకు ఆశించవలసిన అవసరం వసుంధరకు లేదు. అయినా చదువుకొన్న ఈ కొత్త వదినగారు ఎలా వుంటుందో అన్న కుతూహలమే ఆమె రాకకు కారణం. పెద్దపిల్లల నిద్దరివి అత్తింట వదిలి, చంటిపాప అనూరాధను మాత్రం తీసుకువచ్చింది వసుంధర.

మొదటి రెండు లోజులు అత్త పాపతో ఆడుకొంటూ, సంతోషంగా గడిపాడు బాబు. అప్పటిలో బాబు పట్టు పంతుల గురించి ఎవరు చెప్పినా, వినేవారికి ఆశ్చర్యంగానే వుంటుంది. 'ఇంతుంటే.... ఇంత..... ఎంతయినా సవతితల్లి కాదా?' అనుకొన్నది వసుంధర.

అంత ప్రకాంత వాతావరణం ఒక్కసారిగా చెదిరిపోయింది. వసుంధర పెట్టెలోనుండి రెండు బిస్కెట్లు తీసి బాబు కిచ్చింది. ఇంకొకటి తీస్తుంటే బాబు తీక్షణంగా చూస్తున్నాడు.

“అదెవరికి అత్తా?” అని ప్రశ్నించాడు, ఇక ఊరుకోలేక.

“అనూ పాపకిరా” అన్నది వసుంధర.

“ఉహూ, పాపకి వద్దు. నాక్కావాలి” అన్నాడు. ఆశకొద్దీ అని ఉంటాడని దానిని బాబు చేతిలో పెట్టి ఇంకొకటి తియ్యబోయింది.

“పాపకి వద్దత్తా” అన్నాడు బాబు కోపంగా.

“ఏరా, పాప తనకి వద్దని నీతో చెప్పిందా?” నవ్వుతూ ప్రశ్నించింది వసుంధర.

“పాపకీవ్యాదు. పాప నన్ను కొట్టింది” అన్నాడు బాబు బుంగ
మూతితో.

“నువ్వు మరి పాపని గిల్లలా?”

“గిల్లితే?”

“అది కొట్టింది. నన్నెవరయినా గిల్లితే నువ్వూరుకొంటావా?”

“ఊహా.... ఇలా తంతాను” అని కాలు ఎగరవేశాడు బాబు.
ప్రమాదపశాన ఆ కాలు వసుంధర పక్కలో తగిలింది. మంచి ఊషలో
తగిలిందేమో, వసుంధర బాధతో “అమ్మా!!” అన్నది.

పక్కనే ఆడుకొంటున్న అనూ “మా అమ్మని ఎందుకలా
తన్నేవు?” అంటూ బాబుపై కలియబడింది.

అప్పటివరకు ఏమి జరిగిందో తెలియక ఆశ్చర్యంతో చూస్తున్న
బాబు అనూ జుటుపటుకొని నడ్డివంచి నానగు గుద్దులు గుద్దాడు.

అప్పుడే గదిలో కాలుపెట్టిన వాసంతి నివ్వెరపోయింది. బాధతో
వదిన లుంగచుట్టుకొని నేల కరుచుకుపోయింది. అనూరాధ పంచమ
సాయిలో రాగాలాపన చేస్తున్నది. బాబు రెండు చేతులు నడ్డిపె పెట్టి
మల్లయుద్ధంలో జయించిన యోధుడిలా చూస్తున్నాడు అనూరాధవైపు.

“బాబూ, ఏంచేసేవు పాపని?” వాసంతి గదమాయించింది.

“కొత్తేను.....పాప మొదట నన్ను కొట్టింది” అన్నాడు
విద్వరంగా.

“చంటిదాన్ని చావబాదేడు వెధవ, నా డొక్కలో పొడిచింది
దానిక. ఏం పెంపకం పెంచుతున్నారమ్మా! చిన్నా, పెద్దా జ్ఞానం
ఉండక్కరలా?” అంది వసుంధర విసురుగా.

అంతవరకు తన మేనల్లుడు అతి బుద్ధిమంతుడు అని మురిసిపో
యిన అత్తకు, తనదాకా వస్తే తెలిసేవచ్చింది.

“మా అమ్మ చేతిలో పెరిగిన వాళ్ళంతా ఇంతే ! చిన్నప్పుడు ఆ రాజిగాడికి మాత్రం పట్టపగ్గా యిండేవా ? పోలికలు ఎక్కడికి పోతాయి?” అన్నది ఉక్రోశంగా.

“మరేం....రక్త సంబంధికుల పోలికలు పిల్లలకి రాకేం చేస్తాయి? అంది వాసంతి, ఈ కోపతాపాలలో మీపాలు ఉండనే వుంది అనేలా

“మాకూ, మా పిల్లలకూ ఇలాటి ఒంటెత్తు బుదులు లేవు. పాపకు బిస్కెట్టు ఇచ్చేనని డొక్కలో తన్నేడు” అంది వసుంధర.

“నిన్ను తన్నాలని తన్నలేదు అత్తా. ఇలా తంతానని చూపిస్తుంటే తగిలింది” అన్నాడు బాబు తన దోషం లే దన్నట్లు.

“అక్కయ్య పోయాక బాబును మీ దగ్గిరికి తీసుకుపోయి ఉండ వలసింది” అంది వాసంతి.

“మరేం....నా పిల్లలు నాకు చాలకని. తండ్రి వున్నాడు. నాయ నమ్మ వుంది. ఎవరి బాధ వాళ్ళు పడాలి కాని....”

“అంతా అలా అనుకుంటే తల్లిలేని పిల్లలు పెరిగే దెలా ?”

“నీకూ పిల్లలు పుట్టుకు రానీ తెలుస్తుంది ఈ ఉదారత ? ఇప్పుడేం మించిపోయింది లేదు. సరిదిద్ది ఎలా తయారుచేస్తావో చూడనా ?” రెట్టించింది ఆడపడుచు.

“ఒకరిని బాగుపరచడం, మానడం అన్నది మన చేతులలో వున్న పనికాదు. అయినా మన ప్రయత్నం నునం చెయ్యాలి కదా? ఒక తల్లి కడు వున పుట్టి, ఒక గృహంలో పెరిగిన పిల్లలు అనేక తరహాలుగా తయారవుతారు. అందులో ఉత్తములుగా తయారయిన వారిని చూచి ఆ తల్లిని అభినందించడం కాని, చెడిపోయిన వారిని గూర్చి ఆమెను నిందించడం కాని అవివేకం. మనుష్యుల మంచి చెడ్డలకు వారి మనస్తత్వాలు చాలవరకు కారణం అవుతాయి. మంచి మనస్తత్వం లభ్యమయ్యే వాతావరణం కల్పించడం

వడం పరకే మనం చెయ్యాలిగేది. కొందరికి ఒక పనిలో వున్న మంచి కొట్టవచ్చినట్లు కనిపిస్తుంది. మరి కొందరికి అదే పనిలో అట్టగుడునఉన్న అణుమాత్ర దోషమే పెనుభూతంలా కనిపిస్తుంది. అది జరిగిన పనిలో గాక, ఆ పనిని తిలకించిన మనుష్యుల మనోభావాలని బట్టి ఉంటుంది.

“అంతమాత్రాన పిల్లలు గాలికి పుట్టి, దూళికి పెరుగుతారని నే ననలేదు. పిల్లల మంచి చెడ్డలలో తలి దండ్రుల బాధ్యత, ముఖ్యంగా చిన్నతనంలో విధి గవుంటుంది. దానితో దుస్వతస్సిద్ధమయిన మంచి హృదయం పిల్లలలో కూడ ఉండాలంటాను

ఒక్క తలిదండ్రుల పెంపకంతోనే పిల్లల మనస్తత్వాలు మలచబడితే, ఒక కుటుంబంలోని పిల్లలంతా ఒకే మూసలో బోసిన బొమ్మల్లా తయారయి వుండురు. కాని, మన కళ్ళముందున్న భిన్న భిన్న ప్రవృత్తుల మనుష్యులను చూస్తున్న మనం ఈ సత్యాన్ని కాదనలేము.

“ఇదంతా వాదనకోసం అంటున్నా కాదు, వదినా ! మీతమ్ముడి గారితో వివాహానికి పూర్వమే బాబుతో నాకు పరిచయమయింది. మొదటి పరిచయంలోనే, ఆ పసివానిలో కొన్ని గుణాలు లోపించాయని నేను గ్రహించాను. అవి అతనిలో నిద్రితమయి వున్నాయి. వాటిని ఏవిధంగా నయినా మేల్కొల్పగలిగితే అతడు వుత్తమ మానవుడుగా తయారవుతాడు. ఆ నిద్రాణశక్తులను ఏ విధంగా మేల్కొల్పగలనా అన్నదే నా ఆలోచన. దండనవల్ల అవి అధోగతం కావడం తప్ప ఫలితం ఉండదు.

“ఏదో ఒక విధాన బాబు బాగుపడతాడు ఆ నమ్మకం నాకుంది. నా భర్త బిడ్డడుగా కాకున్నా ఒక మాతృహీనుడిగానై నా బాబుని తీర్చిదిద్దబలదన బాధ్యత నాకుంది. నా శాయశక్తులా అందుకు ప్రయత్నిస్తాను అన్నది నానంతి దృఢస్వరంతో.

బతుకంతరలోని ప్రీ హృదయం పులకించింది. ‘ఈ మంచిబు

ఈమెలో శాశ్వతమయేలా అనుగ్రహించు భగవాన్ అనుకొంది
తృప్తిగా.

* * * * *

కొంతకాలంగా బాబులో కనిపిస్తున్న అభివృద్ధి వసుంధర వెళ్ళిన
దగ్గరనుంచి కుంటుపడింది. ఇంటి దగ్గర, స్కూలులోను కూడ పెంకె
తనం, పట్టుదల జాస్తి కాజొచ్చాయి. అతిసహనంతో ఆ పసివాణ్ణి తీర్చి
దిద్దాలని ప్రయత్నిస్తున్న వాసంతికి నహితం కోపం తెప్పించేవిగా
ఉన్నాయి బాబు చర్యలు.

ఆనాడు ఆదివారం. ఉదయం పది గంట లయింది. 'సెలవు,
సెలవు అనుకోడమేకాని, సెలవునాడు ఏ పని తెమిలి చావదు. ఇంత
పొద్దెక్కినా ఆ తండ్రి కొడుకులు స్నానాలు మాతే ఎత్తరు. నీళ్ళుగంటాయి
కాగి చల్లారుతున్నాయి. ఇంక ఇద్దరికి మేలుకొల్పులు పాడక తప్పదు'
అనుకొంది వాసంతి.

"ముందు నీ బంగారు తండ్రికి కానీ!" అన్నాడు రాజశేఖరం.

"నాకే కాని మీకు కాదా! ఆ బంగారం ఏదో మీనుంచి అంటిందే
వాడికి" అన్నది వాసంతి నవ్వుతూ.

"నా నుంచి అంటిన మంచితన మేమయినా ఉంటే, దానిని దులిపే
ప్రయత్నమేగా నువ్వు చేస్తున్నది" అన్నాడు రాజశేఖరం.

"ఆ ...మరేం....అదే పని నాకు. ఈరోజు ప్రొద్దున్న పాలు తాగి
పోయిన వాడు ఇంకా రాలేదు. ఎక్కడికి పోయి ఉంటాడు?"

"ఎక్కడికి పోతాడూలే—పక్కంటి గోపాలంతో ఆడుతున్నాడులా.
ఉంది. వాళ్ళ తమ్ముడు పుట్టిన దగ్గరనుంచి వాడితో జోస్తి ఎక్కువగా
ఉంది"

రాజశేఖరం మాట పూర్తికానేలేదు. వీధి తలుపు చప్పుడైంది.

“అదిగో మాటలలోనే వచ్చాడు” అంటూ వాకిట్లోకి వచ్చింది వానంతి.

వచ్చింది బాబు కాదు. పక్కంటి సుభద్రమ్మ. చంకలో పసికూనతో ఇంత పొద్దున్నే ఈవిడ ఎందుకొచ్చినట్లా అని ఆశ్చర్యపోయింది వానంతి.

“చూడమ్మా కోడలా : రాలుగాయి పిల్లాడిని ఇలా ఊరుమీద వదిలివేస్తే, మేము సంసారాలతో ఉండాలా, వద్దా ? పెద్దవాళ్ళు ఉన్నాక కాస్త భయం చెప్పకపోతే ఎలా ? చంటాడికి నీళ్ళు పోసి, పాలిచ్చి, ఉయ్యాలలో పెట్టి ఇలా వచ్చేనో, లేదో తెవ్వన గుక్కపట్టేడు ఏమైందా అని వచ్చి చూస్తే కన్ను రక్తం గడ్డలా ఉంది. మీ బాబు పొడిచేడుట. గోపాలం చెప్తున్నాడు” అని ఫిర్యాదు చేసింది ఆవిడ

తల్లి వక్కనే నక్కి వున్న గోపాలాన్ని “అవునా—గోపాలం ? బాబు తమ్ముడి కన్ను ఎందుకు పొడిచేడమ్మా ?” అని ప్రశ్నించింది వానంతి.

“మరేమోనండి....మరేమోనండి. మాకు తమ్ములున్నా. నీకు లేలన్నానండి.

“మీ తమ్ములు బాగులేలు మా తమ్ములు ఇంకా ఎంతో బాగుంకా లన్నాడండి.

“అది తమ్ములు కాదు లబ్బలు బొమ్మ అన్నానండి.

“ఛీ....మీ తమ్ములు మత్తిబొమ్మ అని కన్ను పొలిచేడండి” అన్నాడు తెక్కతూ.

వానంతికి ఏమనాలో తోచలేదు. సుభద్రమ్మ రెండు చేతులు పట్టుకొని “దిన్నవాడు....మీరు మన్నించాలి. వాడిని నేను కేకలేస్తాను ఇంకా తెప్పలు ఇలా బరగదు” అన్నది భారంగా.

“ఏమోనమ్మా....నల్లగా ఉన్నా, తెల్లగా వున్నా ఎవరి పిల్ల వారికి

ముద్దు. పసివాడి ప్రాణానికే ముప్పయితే ఎలా ? ఇంక మా ఇంటికి పంపబోకు" అంటూ వెళ్ళిపోయింది సుభద్రమ్మ.

స్వతహాగా బాబు కర్కశ స్వభావుడుకాదు. ఈపిల్లాడి కన్ను ఎందుకు పొడిచినట్లు ? తనకు లేని తమ్ముడు గోపాలని కున్నాడనా ? తనది తమ్ముడు కాదు రబ్బరు బొమ్మ అని గోపాలం ఆక్షేపించాడనా ? అది బాబు నోటిమీదుగానే వినాలి. వీధి అరుగుమీదికి వచ్చి బాబుకోసం ఇటు, అటు చూసింది.

అరుగు చివర్న రెండు ముడుకుల మధ్య తల ఆనించి కూర్చున్నాడు బాబు. చేసిన పనికి విచారిస్తున్నాడేమో తను కోప్పడుతుందనిభయపడుతున్నాడేమో అనుకొంది వాసంతి.

“బాబూ, లోపలికి రా” అంది.

బాబు పలకలేదు.

“నిన్నే. లోపలికి రా” అంది గట్టిగా.

“నేను రాను నాన్న కొడతాడు” అన్నాడు నెమ్మదిగా.

“తప్పు చేస్తే కొట్టక ముద్దిస్తారా ? గోపాలం తమ్ముడి కన్ను ఎందుకు పొడిచేవు ? అది తప్పు కాదా ?”

“నేను పొడవలేదు....మీ తమ్ముడు బాగు బాగులేడు అన్నాను. చూడు ఎంత బాగున్నాడో అని చూపిస్తూంటే గోపాలం వేలు తగిలింది. వాడిన్నీ అబద్ధాలు చెప్తాడు” అన్నాడు, నిజాయితీ తన ఒక్కని సొత్తే అయినట్లు.

“వెధవా ! నోరు మూసుకు లోపలికి రా. చేసిన పని చాలక ఇంకా దొంగ కబుర్లు చెప్తున్నావు” అంటూ సావిత్రించి గద్దించాడు రాజశేఖరం.

బాబు కదలలేదు. లోపలినుంచి విసురుగా వచ్చి రెక్కవచ్చుకు లాక్కుపోయాడు రాజశేఖరం.

“నెమ్మడిగా నచ్చచెప్పితే రాకపోయాడా ?” అన్నది వాసంతి.

“నెమ్మడిగా నువ్వు పిలిస్తే వచ్చేడు, చూసేవుగా ? మరీ యింత అలుసిస్తే నీ నెత్తెక్కి తొక్కగలడు—ఆపైన ఏమని లాభం వుండదు. ఇంట్లో వాళ్ళ దగ్గర కాస్త భయం, భక్తి ఉండేలా చూడు” అన్నాడు రాజశేఖరం బాబు అవిధేయతకంతా ఆమెదే బాధ్యత అయినట్లు.

“ఈపాటి జ్ఞానం, బాధ్యత మొదటినుంచి వుంటే బా బిల్లా తయారయేవాడా ? ‘నాకేం అక్కరలేదు. వాడు నా శత్రువు, కొడుకు కాడు అని ఆ పసివానిపై పగ సాధిద్దామనుకున్నారు.

“కాదంటే కాకపోయేందుకు ఇదేమయినా బొమ్మలాటా ? ఆ పిల్లాడి తల్లిపట్ల మీకు నిజమయిన ప్రేమే వుంటే, ఆమె అనురాగానికి చిన్నామయిన పసివాణ్ణి నిర్లక్ష్యంగా వదలి ఉండడం ఆమెకి అన్యాయం చెయ్యడమే అవుతుంది” అన్నది వాసంతి.

“అనవసరంగా గడిచిన గాథలను తవ్వి నా మనస్సుకి శాంతి లేకుండా చేస్తున్నావు, వాసంతి. నన్ను బ్రతకనియ్య దలుచుకోలేదా ?” అన్నాడు విరక్తిగా.

“వాస్తవిక పరిస్థితులు గుర్తించి ధైర్యంగా బ్రతుకమనే నే చెప్తున్నది. బాబు మీ బిడ్డడు. వాడి మంచి చెడ్డలను మీ పేరుమీదుగానే వంఘం చర్చిస్తుంది. ఫలాని రాజశేఖరంగారి అబ్బాయి ఇలా అంటుంది దానినుండి తప్పుకోవడం మీవల్ల అయే పనికాదు. మంచివారయినా, చెడ్డ వారయినా పిల్లలు పిల్లలే వారిని సక్రమంగా పెంచి, పెద్ద చేసేందుకు తలిదండ్రులు చేయవలసినదంతా చేయాలి. ఆపైన బాగుపడడం, చెడిపోవడం వారి అదృష్టంపై ఆధారపడి ఉంది.

“పిల్లలు బాగుపడి పేరు ప్రతిష్ఠలు తెచ్చుకొంటే సంతోషిస్తాము. చెడిపోతే విచారిస్తాము. పిల్లలు చెడ్డవారయినంత మాత్రాన వారిని దూరం

చేయలేము. దుష్టాంగాన్ని ఖండించి మిగిలిన శరీరాన్ని కాపాడవచ్చు నేమోకాని, అసమర్థుడయిన బిడ్డని కాదని తలదండ్రులు సుఖించలేరు. ఈ అనుబంధాంగం శరీరంనుంచి వేరుపరిచినా, బాధిస్తునే ఉంటుంది. ఆ ఖండితాంగానికి మన శరీరంతో సంబంధం పోవడంచేత దానిని సరి చేయగలిగే సామర్థ్యం కోల్పోవడం మినహా ఫలితం ఉండదు. ఇంతకీ నే చెప్పబోయేది....”

రాజశేఖరం దిగునలేచి గదిలోకి వెళ్ళిపోయాడు. మానబారుతున్న గాయాన్ని కెలికి, అతనిని బాధపెట్టే ఉద్దేశం వాసంతికి లేదు. మృత పత్నిని జ్ఞప్తి చేస్తే, ఆమె ప్రతిరూపం అయిన బాబు పట్ల విముఖత్వం తగ్గి, తండ్రిగా తన బాధ్యతను గుర్తిస్తాడేమో అని ఆమె ఆశ.

బాబు పెంకెతనం, పట్టుదల అంత సులువుగా వదిలేవికావు. బాబుపై విముఖత్వం రాజశేఖరానికి తగ్గడం కూడా తేలికవిషయం కాదు. ఈ రెండింటి నమన్వయం మీదనే ఆ గృహ శకట గమనం ఆధారపడి ఉంది. వాసంతికి కావలసింది అదే.

* * *

నాలుగైదు రోజులై వాసంతి ఒంట్లో అంత బాగుండటం లేదు. పనిపాటల్లో ఎప్పటి చురుకు చూపలేక పోతున్నది. రోజూ ఉదయం బాబుకు నీళ్ళుపోసి, బట్టలు తొడిగి, పుస్తకాలనంది చేతికిచ్చి, స్కూలుకు పంపడం అలవాటు. ఒక్కరోజు ఆమె చూడకపోతే, దొరికిన పుస్తకాలందుకొని “నానమ్మా, బడికి వేళయింది పోతున్నా” అంటూ పరుగు తీస్తాడు. వల్లమాలిన ముద్దు చేయడమే గాని, పిల్లాడు స్నానం చేశాడా, బట్టలు మార్చుకొన్నాడా అని చూసే ఓపిక ఆవిడకు లేదు.

వాడు వీధి మలుపు తిరిగిపోతూంటే “అయ్యో, పాలుతాగకుండా పోతున్నావురా బాబూ !.... ఇలావచ్చి ఈఒక్క గుక్క తాగిపో” అంటూ

పిలుస్తుంది. ఆ పిలుపు బాబుదాకా అందుతే కదా వాడు పచ్చేందుకు ?

రెండు రోజులాయి బాబు జోళ్ళు పాలిష్ చెయ్యలేదు. అంతకు ముందు రోజు సాయంకాలం ఆటలాడి వచ్చాడు. జోళ్ళు మట్టి కొట్టుకొని చూడలేకుండా ఉన్నాయి. నెమ్మదిగా బ్రష్, పాలిష్ పట్టుకొని వచ్చింది వాసంతి.

గదిలో దృశ్యం చూసి ఆశ్చర్యపోయింది. బాబు జోళ్ళకు అంతకు ముందు రోజున్న మట్టి రంగు పోయి నల్లగా ఉన్నాయి. నేల మీద ఇంత మసిబొగ్గు గుండ పడి ఉన్నది. అంతకు పూర్వమే తొడుక్కొన్న తెల్లని లాల్చీమీద మసిమరకలు కనిపిస్తున్నాయి. అందీ అందని అద్దం ముందు జుట్టుతో కుస్తీలు పడుతున్నాడు బాబు.

“బాబూ, స్నానం చేసేవా ? ఎవరు చేయించేరు ?” అన్నది వాసంతి.

“నానమ్మ నీళ్ళుపోసి చొక్కా, నిక్కరుతొడిగింది చూడు పిన్నీ, నేనే జోళ్ళకి రంగు వేసేను. బాగున్నాయికదూ ! నాకు క్రాపింగు దువ్వు కోడం కూడా వచ్చు” అన్నాడు బాబు గర్వంగా.

వాసంతి ఇరుకున పడింది. ఆ మసిమరకల లాల్చీతోను, ఆజోళ్ళతోను స్కూలుకు పంపలేదు. అతడు చేసిన పనిని తిరిగి తను చేస్తే ఆ పని హృదయం గాయపడుతుంది. ఏమిచెయ్య పాలుపోలేదు అంతకు ముందు రోజునే రాజశేఖరం షర్టుకోసం బట్టతెచ్చుకున్నాడు వాసంతికి మెరుపులా ఒక ఆలోచన తోచింది. బీరువాలోని గుడ్డను తీసి “చూడు బాబూ! నీకు లాల్చీలకు బట్టతెచ్చేను. మరి ఆలాల్చీ కొలతకి కావాలి. అది చిప్పి ఈ డీరల లాల్చీ తొడుక్కో” అన్నది. కొత్త బట్టలు రానున్నా అన్న సంతోషంతో బాబు ఆమె మాటను కాదనలేదు.

లాల్చీ తొడుక్కొని జోళ్ళు తెచ్చాడు పిన్ని ముందుకు. చేతినిండా

మసి అంటుకుంది. ఏమీ ఎరగనట్లే ఎదురుగుండా ఉన్న తువ్వలుతో ముఖం, చేతులు తుడిచింది వాసంతి.

“చక్కగా తెల్లనిక్కరు. జీరల లాల్చీ, ఆ కేన్వాసు జోళ్ళు వేసుకొంటే ఎంతో బాగుంటుంది. రాజాలావుంటావు. నిన్న వాళ్ళ గోపాలం కేన్వాసు జోళ్ళకోసం ఏడిస్తే వాళ్ళమ్మ కొననే లేదు. అంచక్కా నీకే ఉన్నాయి” అంది, కేన్వాసు జోళ్ళు ఉండే అదృష్టం బహుకొద్ది మందికే ఉంటుందన్నట్లు.

ఆ మాటలో తొడుక్కో అనే ఆజ్ఞలేదు, తొడుక్కుంటే బాగుంటాయనే నూచన మాత్రమే ఉంది. అందులోను గోపాలానికి లేని జోళ్ళు నువ్వు తొడుక్కుంటే ఎంతో గొప్పగా ఉంటుందనే మరో అభిప్రాయం.

ఈ మంత్రం బాబుపై బాగా పనిచేసింది. “నాకు తెల్లజోళ్ళు తొడిగేయిపిన్నీ! బడికి వెళయి పొతున్నాది” అన్నాడు బాబు తొందరగా.

బాబులో వచ్చిన ఈపాటి మార్పుకు వాసంతి చాల సంతోషించింది. ఒడినిండా కచ్చిక పోసుకొని, పళ్లతోముకునే బాబుకు, జోళ్ళు బుగ్గిగా ఉంటే బాగుండవు అన్న ఆలోచనరావడం చాల గొప్పవిషయమే. తను కావాలని తొడుక్కున్న లాల్చీ విప్పి ఇంకొకరు చెప్పింది తొడుక్కోవడం కూడ అంతకు తక్కువయినది కాదు.

ఈ మాటనే ఆ త్తగారితోను. భర్తతోను చెప్పింది.

“అదేనే అమ్మాయి! మసిగుండ ఎందుకురా అంటే, “జోళ్ళక్త రంగు రాస్తాను, బుగ్గిగా ఉంటే బాగుండవంటుంది పిన్నీ. అన్నాడు, నేనేమయినా అంటే, ఆ బుద్ది కాస్తా ఎగిరి పోతుందేమో, నువ్వే చూస్తావని ఊరుకొన్నాను” అన్నది రామాయమ్మ.

“పోనీ, ఇంట్లో ఒకరి మాటమీదనయినా గురి ఉంటే అంతేచాలు” అన్నాడు రాజశేఖరం.

*

*

*

“నువ్వు మరీ ఇల్లు పట్టకుండా ఆఫీసులోనే అఘోరిస్తే ఎలారా అబ్బాయి! అమ్మాయికి మొన్నటినుంచి కొంచెం జ్వరం తగుతున్నాది. క్లాస్సునందో మాకో చూడాలా, వద్దా? అలా వచ్చేటప్పుడు అనంత య్యగారితో చెప్పిరాలేకపోయావా? చూసిపోయేవారు” అన్నది రామాయమ్మ.

“ఉదయం అలానే అనుకొన్నానమ్మా. తీరా ఆఫీసుకు పోయాక వాసంతి జ్వరం విషయమే మరిచిపోయేను. ఇంక ఇప్పుడు వెళ్లినా ఆయన దొరకరు. రేపు చూడవలసిందే ఈ రోజు వంటల్లో ఎలాఉంది వాసంతి” అంటూ గదిలోకి వచ్చాడు రాజశేఖరం.

“మరేం కంగారు పడేందుకు లేదండీ. ఇప్పుడందరికీ వస్తున్న వేగా ఈ జ్వరాలు? రేపటికి అదే తగ్గిపోతుంది” అన్నది వాసంతి.

“పీడి తలుపు చప్పుడవుతున్నాది. బాబు వచ్చేడులా ఉంది. చూస్తావా అమ్మా” అన్నాడు అప్పుడే వాలు కుర్చీలో నడుం వచ్చిన రాజశేఖరం.

“అయ్యో బాబుగారా! రండి....రండి. మీ మాతే అనుకొంటున్నాము. చూడు రాజా....డాక్టరుగారు వచ్చేరు” అన్నది రామాయమ్మ.

“సరిగా సమయానికి, కోరి కోరనట్లు వచ్చేరు డాక్టరుగారూ! సాయంకాలం మీదగ్గరికి వద్దామనుకొన్నాను ఆఫీసు గొడవల్లో పడిపరచాక వంగా మీ ఇల్లు దాటిపోయేను. వాసంతికి మొన్నటినుంచి జ్వరం వస్తున్నాది” అన్నాడు రాజశేఖరం.

“అందుకే చూసిపోదామని వచ్చేను. అమ్మాయి ఎక్కడుంది?” అన్నాడు అనంతరామయ్య.

గదిలోకి దారి తీశాడు రాజశేఖరం. కొంచెం సేపు నిదానంగా వాసం

తిని పరీక్షించి, “మరేం చీకాకులేదు. రేపటికల్లా జ్వరం తగ్గిపోతుంది. ఇంటికివెళ్ళి మందు పంపుతాను. అయినా కాస్త జాగ్రత్తగా ఉండాలి. పళ్ళు, పాలు, బలకరమైన ఆహారం తీసుకుంటూ ఉండాలి. గర్భిణి అయిన స్త్రీ ఆరోగ్యంపైనే పుట్టబోయే బిడ్డభవిష్యం ఆధారపడి ఉంటుంది” అన్నాడు.

అదేదో సామాన్య రోగానికి పథ్య పానాలు చెప్తున్నట్లు ఆయన ఆలా చెప్పుకుపోతూంటే కళ్ళప్పగించి వాసంతి వైపు చూస్తున్నాడు రాజ శేఖరం. వాసంతి సిగుతో ముఖం తిప్పుకున్నది.

డాక్టరుగారు ఎవరికోసమో ఇటు అటు చూస్తున్నారు. “నన్ను వచ్చేదాకా చంపి తీసుకు పచ్చేడే.... ఏడి, మీ సుపుత్రుడు?”

“ఎవరు, బాబూ?” వాసంతి, రాజశేఖరం ఒక్కసారే ప్రశ్నించారు.

“బాబు మాటే నే నంటున్నది. ఇప్పుడు చాల పని ఉంది. రేపు ఉదయం వస్తానంటే ఒప్పుకొన్నాడా? ‘పిన్ని ఆన్నంకూడ తినలేదు’ అంటూ ఒకటే గొడవ. ఇంతకీ నిజమే చెప్పన్నాడో, అబద్ధమే చెప్పన్నాడో తెలియదు. చాలరోజులై ఇటువైపు రాలేదు. సరే, మిమ్మల్నందర్నీ ఒకసారి చూసినట్లవుతుందని బయలుదేరేను” అన్నారు ఆనంత రామయ్య.

“మీరు రావడం మ చిదే అయింది బాబుగారూ. పదిరోజులై పిల్ల దిగవారి పోతుంటే ఏమీ తెలియక కంగారు పడ్డాను. కుభవార్త చెప్పేరు. అంతేచాలు” అన్నది రామాయమ్మ తృప్తిగా.

ఆనంతరామయ్య రామాయమ్మకు వేలువిడిచిన పినకండ్రి అవుతాడు. రామాయమ్మ భర్త ఉన్నప్పటినుంచి వారింటి, వీరింటికి రాకపోకలు సాగుతున్నాయి. ఏదైనా పనున్నా, లేకున్నా అప్పుటప్పుట వచ్చి చూసిపోయే అలవాటుంది ఆనంతరామయ్యకు.

డాక్టరుగారిని వీధి చివరివరకు సాగనంపి తిరిగి వచ్చాడు రాజ శేఖరం. రామాయమ్మ ఒడిలో కూర్చుని “ప్పికి ఎలా ఉంది నాన్నమ్మా?” అని ప్రశ్నిస్తున్నాడు బాబు.

“జ్వరం రేపటికి తగ్గిపోతుందటా. ఇప్పుడే డాక్టరుగారు వచ్చి చూసేరు. నువ్వు కంకణి చెయ్యకుండా ఉంటానంటే, నీకో మంచి సంగతి చెప్తాను” అని చెవిలో రహస్యంగా “నీకో తమ్ముడు పుడతాడూరా తమ్ముడు” అన్నది రామాయమ్మ.

“నిజంగానా నాన్నమ్మా నిజంగా ఉండు గోపాలంతో చెప్పి ఇప్పుడే వచ్చేస్తాను” అంటూ పరుగు తీశాడు బాబు.

ఆనంవంతో రామాయమ్మ కళ్ళు చెమర్చాయి. పైటకొంగుతో కళ్ళు తుడుచుకొంటూ ‘రామచంద్ర ప్రభో! అంతా నీ దయ’ అనుకొన్నది.

‘మా అమ్మతో ఏదివచ్చినా చిక్కే. మొదట్లో ఆ అమ్మాయి ఆలా టిడి, ఇలాటిడి, నా మాట విననే వినదు, బాబుని నానుండి దూరం చేస్తున్నాది. వాడికి నామీద విరుపులు పెడుతున్నాది అని చెప్తుండేది ఇప్పుడో? కోడలంటే బెల్లంముక్క. ప్రతి పనికి అమ్మాయి ఆదేమీటే, ఇదేమీటే అంటూ; ఈ అమ్మాయి లేకపూర్వం ఈ ఇల్లే నడవనట్లు అంతా కోడలి పెత్తనమే.

“బాబు మట్టుకు బాబు ఎంతగా మారిపోతున్నాడని! మొన్నపిన్నికి బాగుండవని లోబ్బకు రుగు రాసుకొన్నాడా? ఈ రోజు ఎవరో చెప్పి వచ్చినట్లు డాక్టరుగారి దగ్గర హఠం వేసుకు తీసుకు వచ్చాడా? తమ్ముడు పుడతాడని తెలియగానే ఎంత సంతోషపడ్డాడో ఈ ఆత్మీయత ఇలా తిరిగి అంకకన్నా తనకు కావలసింది ఏమిటి?

‘తనకుంటే తనది కాని, వానంతి తక్కువది కాదు. ఆమెలో ఏ బలంకూ లేదు. అందర్నీ తనకు నచ్చేలా ఇట్టే మార్చుకో

గలదు. ఇంకొకరి మాటెందుకు? నన్నుమాత్రం వదిలిపెట్టిందా? అనుకొని మెల్లగా నవ్వుకొన్నాడు రాజశేఖరం ఉత్సాహంగా.

*

*

*

రెండు మూడు నెలలు మధుర స్వప్నంలా గడిచిపోయాయి. బాబు మప్పితం, బుద్ధిచూసి నమ్మలేక పోయేది వాసంతి—“పో దెయ్యం అంటూ ఆనాడు కచ్చిక రిప్పింది ఈ బాబేనా?” అని.

ఏమాట చెప్పినా మారు మాట లేకుండా వింటాడు. ఆయినదానికి, కానిదానికి అల్లరిపెట్టడం ఏనాడో మానుకొన్నాడు. స్కూలులోకూడ బుద్ధిగా చదువుకొంటున్నాడని, తోటిపిల్లలతో కలిసి మెలిపి ఉంటున్నాడనీ భోగట్టాలు తెలుస్తున్నాయి.

వాసంతి జీవితంలో ఏదో నిండుతనం పొడచూపింది. గృహజీవనం అతి ప్రశాంతంగా ప్రేమానురాగాల వెల్లువలా సాగిపోతుంది. కన్న కూతురుకన్నా మిన్నగా చూసే అత్తగారు, మనసులోని మమతను అర్థం చేసుకుని ఆదరించే భర్త, అత్యయతను అందించే బిడ్డడు. అంతకన్న ఏ శ్రీమాత్రం కోరుకొనేదేముంటుంది?

పండు వెన్నెలలా, చల్లగా, హాయిగా ఆనందాన్ని వర్షిస్తున్న ఆ రోజులలో, ఆ పసిమి వెన్నెల మిసిమిని మలినపరిచే మబ్బు తునకలా అవతరించింది అనసూయమ్మ—“రాముడూ! మన రాజు పెళ్ళాం ఈ పిల్లేనుటే” అంటూ.

“అ....మరేం మన జానకిరామయ్యగారు లేరూ, వారి మేనకోడలు. పేరు వాసంతి. ఆమ్మాయి చిన్నతకు నమస్కారం చెయ్యమ్మా” అన్నది రామాయమ్మ.

అనసూయమ్మకు నమస్కారం చేసి పక్కగా నిల్చింది వాసంతి. “రాజు పెళ్ళికి వద్దామని ప్రయత్నించినా రాలేకపోయేనే. నిజం చెప్పద్దూ?”

రా"డానికి మనసొప్పలేదు కూడ. పావ్వుతిని చూసిన కళ్ళతో ఇంకోపిల్లని రాజా పక్కగా చూడబుద్ధి కాలేదు. ఏం మప్పితం, ఏం చక్కదనం! చస్తే ఇంకొకళ్ళకి ఆ గుణాలు రావనుకో. ఏం బ్రతుకులో, మూన్నాళ్ళ ముచ్చట. పదిరోజుల పసికందును వదిలి వెళ్ళిపోయింది. ఏడీ బాబు! యా గున్నాడా?" అంటూ కళ్ళనీళ్ళు పెట్టుకొన్నది అనసూయమ్మ.

కోడలి మరణం తనకు దుఃఖదాయకమే అయినా, నెల తప్పిన వాసంతి ఎదురుగా తన చెల్లెలు అలా రాగాలు పెట్టడం రామాయమ్మకి వచ్చలేదు.

"ఏం చేస్తామమ్మా ఎవరి ప్రాప్తం వారిది! బాబు అదృష్టవంతుడు కాబట్టే వాసంతి చేతిలో పడ్డాడు. వాడంటే కోడలు పిల్లకి ఎంత ముద్దను తున్నావు?" అన్నది రామాయమ్మ.

అప్పటివరకు చిన్నతగారికి కాళ్ళకు నీళ్ళయినా ఇవ్వలేదని జ్ఞాపకం రావడంతో, ఇంట్లోకి వెళ్ళింది వాసంతి.

"అ....ఏం ముద్దోనమ్మా! నువ్వందరిని ఇట్టే నమ్మేస్తావు అక్కయ్యా. అంతా నటన కాకపోతే, నవతి తల్లికి ప్రేమేమిటే? ఎందుకయినా మంచిది, వాడితిండి, ఉనికి నువ్వోకంట కనిపెడుతుండు. ఆ వెనుక ఎంత ఏడ్చినా లాభం ఉండదు" అన్నది అనసూయమ్మ.

నీళ్ళచెంబుతో సావిట్లొకి వస్తున్న వాసంతి చెవుల్లో ఆ మాటలు ఎక్కడ పడ్డాయో అని గాభరా పడింది రామాయమ్మ.

"లేవే.... అనూ.... లేచి స్నానం చెయ్యి. భోజనం చేద్దువుగాని. ఎప్పుడనగా బయల్దేరేవో!" అని చెల్లెలిని ఆమె మాటలనుంచి మళ్ళింప తోసింది.

"అబ్బాయి రానీ. నాకేం తొందరొచ్చింది?" అన్నది అనసూ

యమ్మ. “వాడింత వేగం రాదే. కోడలు ఓపలేని పిల్ల. మనం తింటేగని
అది తినదు లేమరి” అన్నది రామాయమ్మ.

“అయ్యో రామ! అప్పుడే ఆ సౌభాగ్యం కూడానా? ఇంక ఆ గంట
వెధవపని అయినక్కే!” అన్నది పుల్లవిరుపుగా.

ఆ మాటలకు వాసంతి, రామాయమ్మకూడ నివ్వెరపోయారు.
ఏదో తప్పుచేసిన దానిలా వాసంతి ముఖం దించుకు వెళ్ళిపోయింది.

“అదేమిటే అనూ! కోడలి ముందు ఆలా అంటే ఆ పిల్ల ఏమను
కొంటుంది? ఎవరి కడుపుతీసి వారిది. రెండో పెళ్ళి అయినంత మాత్రాన
పిల్లలు పుట్టరా? దానికి పిల్లలు పుడితే బాబుకేం నష్టం వస్తుంది? అది
అలాటి పిల్లకాదే! నువ్వే చూస్తావుగా?” అన్నది రామాయమ్మ అను
వయంగా.

*

*

*

ఏనాటి కక్షనో ఈనాడు తీర్చుకోవచ్చినట్లు గుమ్మంలో కాలు
పెట్టగానే అనసూయమ్మ తనమీద విరుచుకుపడుతుంటే, వాసంతికి ఏమీ
అర్థం కాలేదు. ఈవిడకు తనమీద ఇంత దురభిప్రాయం ఎందుకు కలి
గిందా అని ఆశ్చర్యపోయింది.

కాని, ఆ కోపం తన ఒక్కతెమీద ప్రత్యేకించి కాదని, తన
స్థానంలో ఏ వ్యక్తి ఉన్నా ఆవిడ కోపం అలానే ఉండేదని వాసంతికి
తెలియదు. ఇంతకూ కారణం పార్వతి ఆమె అన్నగారి కూతురు కావ
డమే.

పార్వతి స్థానంలో ఎవరున్నా ఆమె సహించలేదు. పన్నెండేళ్లు
నిండక పూర్వమే, నుదుటి కు-కుమ చెరువుకొని అన్నగారి పంచ చేరింది.
అనసూయమ్మ. పార్వతిని కనడం వరకే మహాలక్ష్మమ్మ చేసింది కాని,
ఆ పైన పెంపకం అంతా అనసూయమ్మదే.

పాఠ్యతి మరణం అనసూయమ్మ హృదయంలో మాననిగాయంగా మారింది. నిజమే, పెంచిన ప్రేమ అలాటిది. కాని, అంతమాత్రాన వాసం తివి వ్యేషించాలని ఎక్కడుంది? తన మేనగోడలి బిడ్డణ్ణి అంత ప్రేమగా చూస్తున్నందుకు సంతోషించడానికి బదులుగా కుశంకలు వెళ్ళబుచ్చతూ తన మనస్సులోని విషం కక్కవలసిన అవసరం ఏముంది?

అనసూయమ్మ నోటి దుడుకు మనిషి. ఎంతమాట తోస్తే అంత మాట అనేందుకు వెనుదీయదు. ప్రశాంతంగా సాగుతున్న ఈ సంసారంలో ఏమి చిక్కులు తెచ్చి పెడుతుందో అని హాడిలిపోయింది రామాయమ్మ.

రామాయమ్మ, అనసూయమ్మ ఒక్క తల్లిబిడ్డలే అయినా, రామాయమ్మకు మంచి, చెడ్డ విచక్షణ జ్ఞానం ఉంది. అనసూయమ్మ తనుపట్టిన కుందేటికి మూడే కాళ్ళు అనేరకం. రేపు సూర్యుడు పడమట ఉదయిస్తాడు అన్నా నమ్ముతుంది. కాని, సపతిపిల్లలను రెండవభార్య ముద్దుగా చూస్తున్నదంటే ఆమెకు నమ్మకకం కాదు

స్కూలునుంచి తిరిగివచ్చిన బాబును ఒడిలో కూర్చోపెట్టుకొని తను తెచ్చిన ఖజూరం పొట్లం యిచ్చింది అనసూయమ్మ.

“చిన్న నాయనమ్మరా” అన్నది రామాయమ్మ.

“తిను బాబూ....తిను. ఎప్పుడనగా తిండితిని పోయేవో” అన్నది అనసూయమ్మ.

“ఉహూ....ఇప్పుడు తినను. చేతులు కడుక్కొని, బటలు మాచ్చుకోది అప్పుడు తినాలి” అన్నాడు బాబు

“మరేం వర్వారేదులే. ఈ రెండు పిక్కిలూ తిను”

“చేతులంతా బుగ్గిగా ఉన్నాయి నాన్నమ్మా. నేను బడిలో అను

కాని వస్తానా, కడుక్కోది తినకూడదు" అటూ ఇట్లోకి పరుగు తీశాడు బాబు.

"ఇప్పుడిన్ని కబుర్లు చెప్తున్నాడా అనూ! పళ్లు తోముకుందికి కూడా నానా అల్లరీ చేసేవాడు. అంత మొండి పిల్లణ్ణి నువ్వు చూడబోవు. ఎలా మార్చిందో మరి... ఆ దేవుడికే తెలియాలి. పిన్ని ఎంతచెప్తే అంత" అన్నది సంతోషంగా రామాయమ్మ.

"నీ సంబరం బాగుంది కాని, పిల్లడికి మందూ మాకూ పెట్టలేదు కదా? మొదట ఏమి తెలియకపోయినా, వెనుకనుంచి వికటిస్తే ప్రాణాలకే ముప్పు" అన్నది అనసూయమ్మ.

పచ్చకామెళ్ల వారికి జగమెళ్లా పచ్చగా కన్పిస్తుందంటారు అలానే సంశయాన్విత మనస్కులకు ఎదుటివారుచేసే ప్రతి పనిలోను అనుమానాలే కలుగుతాయి.

చాలా రాత్రివరకు కథలు, కబుర్లు చెబుతూ బాబును తనదగరే ఉంచుకొంది అనసూయమ్మ పడిగంటలు కావస్తున్నా ఇంకా పడుకొందుకు రాలేదు బాబు.

"వనూ! బాబుని పిచ్చుకురా. చాలా రాత్రయింది మళ్ళా ఉదయం స్కూలు వేళకి నిద్రలేవడు" అన్నాడు రాజశేఖరం.

"ఒక్కరోజుకి మరేం ముంచుకుపోదు. రోజూ వెళ్తున్న బడేకదా వస్తాడులే వెళ్ళు" అన్నది అనసూయమ్మ.

చిన్నపిల్లలు కథలంటే ప్రాణం పెడతారు. అందులోను రాక్షసులు, రాజకుమారులు వచ్చేకథలయితే మరి ఇష్టపడతారు. తామకూడా ఆ రాజకుమారులలాగే ధైర్యంగా పోరాడి, రాక్షసులను హతమార్చాలని ఆశించని బాలడు ఉండదు

రాత్రల్లా అదే కలలతో కలత నిద్దురబోయిన బాబుకు తెలతెల వారుతున్నదనగా గాఢనిద్రపట్టింది వానంతి తలచినట్లు రెండూ మూడుసార్లు లేసినా బాబు లేవలేదు.

ఇంక ఎలాగూ ఆనాటికి సూలుకు పోయేది లేవని ఊరుకొన్నది వానంతి. తొమ్మిది గంటలకు మెల్లగా కళ్ళు విప్పాడు బాబు. కిటికీలో నుంచి ఎర్రగా ఎండ పడుతున్నది. తుళ్ళిపడి లేచి పెరట్లోకి వెళ్ళాడు. అక్కడ ఎవ్వరూ కన్పించలేదు. పళ్ళు తోముకొని, ముఖం కడిగానని పించుకొని లోపలికి వచ్చాడు బాబు. వంట ఇంట్లో కూడ పిన్నిలేదు.

అనసూయమ్మ గ్లాసులో కాఫీ పోసి "రా బాబూ, కాఫీ తాగు దువుగాని" అన్నది.

"వాడికి అమ్మాయి కాఫీ ఇయ్యదే. ఆ గాజుగ్లాసులో కొంచెం పాలు పోసి ఇయ్య" అన్నది అప్పుడే పూజ ముగించుకు లేచిన రామాయమ్మ.

"ఆ సింగినాదం! ఒక్కపూటకీ, మరేం కొంపమునిగిపోదు. చిన్నవాడు ఆశతో చూస్తున్నాడు అన్నిటికీ ఆవిడ ఇష్టమేనేమిటి? నువ్వు ఆ మాత్రం చెప్పలేవూ?" అని నిలదీసింది.

చిన్నపిల్లవాడికి కాఫీకి బదులుగా పాలు ఇస్తూంటే అందులో దోషం ఏముందో రామాయమ్మకు బోధపడలేదు. రెండు రోజులుండి వెళ్ళిపోయే చెల్లెలితో వాదన ఎందుకని ఊరుకొంది.

"నరే ఏదో ఒకటి ఇయ్య" అని, ముఖం కడుక్కున్నావురా బాబూ!" అని మనుమని ప్రశ్నించింది.

"కడుక్కున్నాను పిన్ని ఎక్కడి కెళ్ళింది నాన్నమ్మా?" అన్నాడు బాబు

"ఇంత పొద్దున్నే ఎక్కడి కెళుతుంది? సాంట్లో ఉన్నదేమో చూడు" అన్నది రామాయమ్మ.

వాసంతి అనాటి దినపత్రిక చూస్తున్నది. బాబు రాకనుచూసి, చూడ-
నట్లే పత్రిక పేజీలు తిరగవేస్తున్నది.

“పిన్నీ?”

“ఏం?” అన్నది అటు చూడకుండానే.

“నాకు పాలు కావాలి.”

“ఎవ్వరూ భోజనానికి ముందు పాలు తాగరు.”

“పొద్దున్న రోజూ తాగుతున్నాను కదా?”

“రోజూ స్కూలుకు వెళ్తున్నావు. ఈరోజు వెళ్ళేవా?”

“స్కూలుకి వెళ్ళకపోతే పాలు తాగకూడదా?”

“వేళకి సరిగా లేస్తే తాగచ్చు.”

“నాకు ఇప్పుడే కావాలి.”

“మీ చిన్నాన్నమ్మ నడగు.”

“ఉహూ!! నువ్వే ఇయ్యాలి.”

“భోజనానికి ముందు నే నియ్యను.”

“ఎందుకియ్యవేం? నాకు పాలు కావాలి.”

“నే నియ్యనన్నానుగా?”

“నాకు పాలు కావాలి....నాకు పాలు కావాలి.”

“అదేమీటే అమ్మాయి! వాడు పాలకోసం అలా ఏడుస్తుంటే
చూస్తూ ఊరుకొన్నావు” అన్నది రామాయమ్మ.

“మీరు ఊరుకోండత్తయ్యా! పనిగంటలు కావస్తున్నది. అన్నం
పెట్టి ప్రయివేటుకు ప... ఇప్పుడు పాలుతాగితే ఇంక అన్నం తిం-
టాదా? కావాలంటే భోజనం ఆయేక ఇస్తాను” అన్నది వాసంతి.

“మరేం, వాళ్ళ నాన్న రెండొందలు గడించి ఇంట్లో పోస్తుంటే
వాడికి పురిపెడు పాలు తాగే తాహతులేదు. రారా బాబూ! నీ ఖర్మ అలా

కాలింది. ఈ క్షాంత కాఫీ నీళ్ళయినా గొంతుకలో పోషకో" అంటున్నది.
వంట ఇంట్లోంచి అనసూయమ్మ.

"నువ్వు పాలు ఇయ్యకపోతే, ఆ కాఫీయే తాగేస్తాను" అన్నాడు.
బెదిరింపుగా బాబు.

"తాగాలనుంటే తాగు. ఎవరోడ్దన్నారు" అన్నది వాసంతి నిర్లక్ష్యంగా.

బాబు అభిమానం దెబ్బతిన్నది. తాను కాఫీ తాగుతానంటే, పిన్ని వద్దనివారిస్తుందనుకొన్నాడు. తాగుతే నీతో మాట్లాడవని బెదిరిస్తుందనుకొన్నాడు. కాఫీ ఒంటికి మంచిది కాదు, చిన్నపిల్లలు తాగకూడదని పూర్వంలాగే నముదాయిస్తుందనుకొన్నాడు. అటువంటిది ఏమీలేక 'తాగితే తాగు, నాకేం పట్టదు' అన్న ధోరణిలో పిన్ని మాట్లాడేసరికి బాబుమనసు బాధపడింది.

"నే నేమయినా పిన్నికి బాధలేదు. కాఫీ తాగేస్తాను. కాఫీ తాగేస్తాను. ఊష్ణం వచ్చి చచ్చిపోతాను' అనుకొన్నాడు కాఫీకి, విషానికి భేదం తెలియని ఆ పసివాడు.

అనుకొన్నదే తడవుగా కంచు గ్లాసుడు కాఫీ గడగడ తాగేశాడు. ఆ పూట వాసంతితోపాటు భోజనం చెయ్యలేదు. వంట ఇంట్లో వేరుగా పెట్టించుకు తిని ప్రయివేటుకు వెళ్ళిపోయాడు.

సాయంకాలం స్కూలునుంచి రాగానే అలవాటు చొప్పున తన దగ్గరకు వస్తాడనుకొంది వాసంతి. అయిదు గంటలు కావస్తున్నా ఇంకా బాబు రాలేదు. వాసంతి గుండె పడింది.

"బాబు రాలేదా అత్తయ్యా?" అంది వీధివరండాలో కూర్చున్న అత్తగారికి.

అప్పుడెళ్ళిళ్ళున్నదా వత్తులు నలుపుకుంటూ, తమ చిన్ననాటి

ముచ్చట్లు చెప్పుకొంటున్నారు. వాసంతి ప్రశ్నతో తుళ్ళిపడింది రామా
యమ్మ. మాటల సందడిలో బాబు వచ్చి తన దగ్గర పది నయాపైసలు
తీసుకు పారిపోవడం మరిచిపోయింది. పిన్నిమీద కోపంతో ఇంట్లోకి
పోక, ఆ డబ్బుతో ఏ సెకక్కాయలో కొనుక్కొని తినుంటాడు అను
కొంది.

“అరగంట కిందపే వచ్చేదే.... ఇంట్లోకి రాలేదా?” అన్నది

“అయిదయినా రాకుంటే ఏమయిందా అని చూస్తున్నాను మీ
రేమయినా డబ్బులు ఇచ్చేరా?” అని ప్రశ్నించింది వాసంతి.

“ఆ ఇస్తే ఇస్తుందే.... ఆమాత్రం తాహతు, హక్కు ఆమెకి లేదా?
మనవడికి ఓ బేడ్డబ్బులిస్తే నీ ఆస్తేం తరిగిపోదులే!” అని అందుకొని
సమాధానం చెప్పింది అనసూ యమ్మ.

“ఆ డబ్బుతో నా ఆస్తి తరిగిపోతుందని కాదు. అడ్డమైనవీ
కొనుక్కుంటే వాడి ఆరోగ్యం పాడవుతుందని” అన్నది వాసంతి.

“ఓ యప్ప! ఎక్కడలేని అభిమానం ఈవిడకే వలికిపోతున్నాది!”
అన్నది అనసూ యమ్మ ఈసడింపుగా.

“ఛీ.... ఇలాటి మనుష్యులతో మాట్లాడడం నాదే తప్పు” అనుకొని
ఇంట్లోకి వెళ్ళిపోయింది వాసంతి.

ఇంటికి వచ్చిన తరువాత కూడ పిన్నిని తప్పుకొనే తిరిగాడు బాబు.
ఆ రాత్రి ముందురోజులాగే అనసూ యమ్మ దగ్గరే పడుకొన్నాడు.

“మీ పిన్నమ్మ ఎన్నాళ్ళుంటారేమిటి” అని ప్రశ్నించింది
వాసంతి.

“ఏమిటీ సంగతి” అన్నాడు ఆశ్చర్యంగా రాజశేఖరం.

“ఊరికే అడిగాను.”

.....

“మా అమ్మను చూసి చాలా రోజులయింది. ఒకసారి వెళ్ళి
రానా?”

“నీకు వెళ్ళాలని ఉంటే తప్పకుండా వెళ్ళు రాని బాబునంగతే....
ఆ ముసిలాళ్ళిద్దరిమీద వదిలివేస్తే....” అన్నాడు సంశయాత్మకంగా, ఏ
మయినా జరగవచ్చునన్న ధోరణిలో.

“వెళ్ళేమాటుంటే బాబుని తీసుకొనేవెళ్తాను” అన్నది వాసంతి
విశ్చయంగా.

“బాగుండదేమో! ఆవిడ ఇంతా వాడికోసం వస్తే, నువ్వు తీసుకు
పోతానంటే కోపం రావచ్చు. నువ్వయినా ఒకటి, రెండు రోజులుండి
వెళ్ళడం మంచిది. ‘నేను గుమ్మంలో కాలు పెట్టగానే పుట్టిటికి
పారిపోయింది’ అంటుంది. మా పన్ని నోరు అంతమంచిది కాదు”
అన్నాడు రాజశేఖరం.

రెండు మూడు రోజులుండి ఆవిడే వెళ్ళిపోవడంతో, వాసంతి
ప్రయాణంగురించి ఆలోచించనేలేదు. ఉన్నది రెండురోజులయినా చెయ్యి
వలసిందంతా చేసే వెళ్ళింది అనసూయమ్మ.

ఆరు నెలలయి తాను పడిన శ్రమ అంతావృధా అయినం
దుకు బాధపడింది వాసంతి బాబు అల్లరి, పెంకెతనంతోపాటు మాటలు
కుడా నేర్చాడు.

“నువ్వీలా అల్లరిచేస్తే మరి నీకు తమ్ముడు పుట్టడు, తెలుసా”
అన్నది తెదరింపుగా రామాయమ్మ.

“పుట్టకపోతే పోనీ! వాడు నా తమ్ముడు కాదు” అన్నాడు బాబు
పెద్దవాడలా.

అంతవరకు తమ్ముడు, తమ్ముడు అని మురిసిపోతున్నవాడు అలా
అంతంతో తెల్లబోయింది రామాయమ్మ.

“ఎవరు చెప్పేది వెధవా! పిన్నికొడుకు నీకు తమ్ముడే అవుతాడు, అంది” ఆ విషబీజాన్ని మొలకలోనే త్రుంచే ప్రయత్నంతో.

“చిన్నాన్నమ్మ చెప్పింది. మా ఆమ్మ చచ్చిపోయింది, మరి నాకు తమ్ముడు పుట్టరని” అన్నాడు బాబు.

పసివాడి మనసులో విషంపోసి పోయిందని, చెల్లెల్ని మనసులోనే తిట్టుకుంది రామాయమ్మ.

చాకలివారికి బట్టలువేస్తూ జేబులోని సొమ్ము, కాగితాలు తీసి పేబిల్ పై ఉంచింది వాసంతి. ఆ కాగితాల మధ్యన తొంగి చూపిన ఒక ఉత్తరం ఆమెలోని కుతూహలాన్ని లేపింది. సాధారణంగా బంధు మిత్రుల దగ్గరినుంచి ఏ ఉత్తరం వచ్చినా వాసంతికి చూసింది, ఆమె చూసిన వారు కాకపోతే వాళ్ళగురించి చెప్పడం రాజశేఖరాని కలవాటు. దానికి వ్యతిరేకంగా వారం రోజులయి వచ్చిన ఆ ఉత్తరాన్ని రహస్యంగా ఎందుకు దాస్తున్నట్లు అనుకొంది.

అది రాజశేఖరం పెద్ద మేనమామ వ్రాసింది. అందులో తాను చూడకూడని సంగతులున్నాయేనో, అందుచేతనే తనకు చూపలేదేమోనని అనుకొన్నది. కాని, అనసూయమ్మ వచ్చి వెళ్ళాక ఆ ఇంటి వారి మన: ప్రవృత్తులు ఎలా ఉన్నాయో తెలుసుకోడం, ఆమెకు అవసరంగా తోచి ఉత్తరం విప్పింది.

“చిరంజీవి రాజశేఖరానికి

మామయ్య ఆశీర్వాచనములు.

ఈ మధ్య చాలాకాలంగా నీకు ఉత్తరం వ్రాయలేదు. బాబు నీ దగ్గర కులాసాగా ఉంటాడనే నమ్మకంతో అశ్రద్ధ చేశాను మొన్న అనసూయ వెళ్ళి వచ్చాక ఇంక ఆలస్యం చెయ్యడం అంత మంచిది కాదని పించి వ్రాస్తున్నాను.

కోరినంత కట్టుతో, రన్నంలాంటి పిల్లను నీ చేతుల్లో పెట్టేను. నీ నిర్భాగ్యం కొద్దీ ఆ రత్నాన్ని దక్కించుకోలేకపోయావు. దానికి ఎవరినీ నిందించి ప్రయోజనం లేదు. ఆ వెనుక నువ్వు ఇల్లు పట్టక తిరిగిన నాడు కూడ నేనేమీ అనలేదు నీ బాధలో నువ్వున్నావు. కాళం మాన్పని గాయం ఉండదు. వాడే సర్దుకొని పిల్లాడిని చూసుకుంటా డనుకొన్నాను.

అన్నిటికి పెద్దది అక్కయ్య ఉంది. పార్వతి బిడ్డను ఆమె కన్న ఆత్మీయంగా చూడగలిగేవారు ఎవరుంటారు - అన్న ఆశతో ఆ విషయంలో కల్పించుకోలేదు.

నీ ద్వితీయ వివాహం గురించి విన్నాను. జీవితంలో మూడుపదులు దాటని నిన్ను పునర్వివాహం చేసుకోవద్దని వారించేటంత అవివేకినికాను. కావి, ప్రాణంకన్న మిన్నగా ప్రేమించిన పార్వతి బిడ్డడికి అన్యాయం చెయ్యవనే నమ్మాను.

భార్యపై మక్కువతో పిల్లాడి నలా గాలికి, ధూళికి వదులుతావను కోలేదు అక్కడి పరిస్థితి అంతా అనసూయ చెప్పింది మీ అమ్మను కూడా మీకు అనుకూలంగా మార్చుకున్నారని తెలిసింది.

అనసూయ మాటలలో అతిశయోక్తి ఉండవచ్చు. అయినా, విప్రుంటేగాని పొగరాదుకదా? ఈ పరిస్థితుల్లో పిల్లాడిని అక్కడ వదలడం వాడి భవిష్యత్తుకు ఏ మాత్రం మంచిదిగా నాకు తోచడం లేదు. ఒకటి రెండురోజులు సెలవుతీసుకొని పచ్చి దిగబెట్టు. నా నలుగురి పిల్లలలో వాడొకడు. మీకు భారంకూడా తగ్గుతుంది.

“సర్వదా నీ శ్రేయోభిలాషి
మీ మామయ్య.”

రాజశేఖరం ప్రయాణంలోని రహస్యం అప్పటికి అర్థమయింది, బాధించి, తనముక్కు, మొగము తెలియని అతని మేనమామ తనను

అపార్థం చేసుకొన్నాడన్న బాధ ఆమెకు కలుగలేదు. కాని ఇన్నాళ్ళుగా తనను చూస్తున్న భర్తకూడా ఈ విషయంలో గోప్యం చెయ్యడం ఆమెకు తప్పం కలిగించింది. ఇందులో అత్తగారిపాలు ఎంతో ఆమెకు తెలియదు.

వీధి గుమ్మంలో జగ్గా ఆగింది. రాజశేఖరం వెనుకగా బండి వాడు పెట్టె పట్టుకు వస్తున్నాడు. బాబుకోసం ఇటు, అటు చూసింది. వాసంతి.

“బాబు రాలేదా” అని భర్తను ప్రశ్నించింది.

“నాలుగు రోజులుంచుకొని పంపుతానన్నాడు మామయ్య.” రాజశేఖరం జవాబు చెప్పాడు. అంతకన్న ఏమి చెప్పగలడు? అటు తండ్రి వంటి మేనమామ. పెంచి పెద్దచేసిన అతని మాట కాదనలేడు. ఇటు అదృష్టం మూర్తీభవించినట్లు, తనఇంట కాలుపెట్టిన భార్య. బాబును కన్నబిడ్డలా చూసుకొనే వాసంతికి ‘నువ్వు సవిత్ర తల్లివి. బాబును నీ దగ్గర ఉంచేందుకు వారు ఇష్టపడలేదు’ అని ఎలా చెప్పటం?

“బాబు అక్కడఉండేందుకు ఇష్టపడాడురా.” రామాయమ్మ ప్రశ్నించింది.

“అక్కడవాడి ఈడుపిల్లలు ఉన్నారు కదా? ఇక్కడికి వచ్చి వప్పుడు పిన్నిదగ్గర కొంత చనువు అయింది కూడ. అత్తయ్యని అప్పుడే అమ్మమ్మ, అమ్మమ్మ అంటూ ఒక్క గడియ వదలకుండా తిరుగుతున్నాడు” అన్నాడు రాజశేఖరం.

ఆ పైన నాలుగైదు రోజులవరకు ఇంటిలో బాబు ప్రస్తావన తారేదు. ఇరుగుపొరుగుపిల్లలు పలకాపుస్తకాలూ పట్టుకు స్కూలుకు వెళ్తాంటే వాసంతి మనసు మధనపడేది. ‘పిల్లాడి కిప్పుడిప్పుడే చదువు మీద దృష్టి కుదురుతున్న దనుకొంటుంటే, అక్కడికి పంపి కూర్చున్నారు. సెలవులలో పంపితేకాదా’ అనుకొనేది.

అమాతే అత్తగారితో అంటే "మా తమ్ముడు వాడి నలా వదిలేయడు లేవే. ఏదో బడిలో చేర్చిస్తాడు" అన్నది.

నాలుగురోజులలో వస్తాడనుకున్న బాబు నెలరోజులయినా రాలేదు. వాసంతి మనసు ఉడికిపోయింది. భర్త, అత్తగారు కావాలనే తనదగ్గర ఏదో దాస్తున్నారనుకుంది. నాలుగురోజులలో వస్తాడనుకొన్న మనుమడు నెలదాటినా రాకపోతే, అలా నెమ్మదిగా ఊరుకొనే మనో విద్వరం అత్తగారికిలేదు. అందుచేత ఈ విషయం ము. దుగానే ఆమెకు తెలిసివుండాలి అనుకొంది వాసంతి.

రాజశేఖరాన్నే ప్రశ్నించింది, "బాబుని ఎప్పుడు తీసుకువస్తారు?" అని.

ఎక్కడో దగ్గర కులాసాగా ఉండనిద్దా" అన్నాడు రాజశేఖరం విరక్తిగా.

"వాళ్ళుమాత్రం పై వాళ్ళేం కారుగా" అన్నది కొడుకుకు అన్నం వడ్డిస్తూ రామాయమ్మ.

వాసంతి మనసు క్రుంగిపోయింది. అక్కడికి పైది తనే అన్న మాట. బాబును తన శక్తివంతా వెచ్చించి బాగు చేయాలనుకుంది. ప్రపంచంలో నవతిత్తలి అనేవదం కఠోంతకు మారుపేరుగా నిలిచిపోయింది. ఆ సామెతను చెరిపి వ్రాసేలాచేద్దామనుకొంది. కాని, తన ఆలోచనలన్నీ అచరణలోకి రాకపూర్వమే బాబును తన నుండి దూరంచేశారు అని బాధ వడింది.

రోజులు నడుస్తున్న కొద్దీ బాబుస్థానం ఆమె హృదయంలో పలుచ బడింది. అస్థానాన్ని మరొకజీవి అక్రమించుకుంది. అదే.... ఆమె గర్భస్థ శిశువు. ఇట్టోయేపాప పెంపకానికి, ప్లానులు తయారు చేసుకుంటూ అనందం పొందసాగింది వాసంతి.

ఆ గడియ రానే వచ్చింది. పనసపండులాంటి పాపణ్ణి కన్నది వాసంతి. బాలసారెనాడు రాజశేఖరం చిన్న మేనమామ వచ్చాడు. పెద్దాయన రాజతంకాని, బాబును పంపడంకాని చెయ్యలేదు. 'తమ్ముడు తమ్ముడు' అని పలవరించే బాబు, తమ్ముణ్ణి చూసేందుకై నా రాలేదని వాసంతి వ్యధ చెందింది.

“ఏమిరా! బాబు నీతో వస్తాననలేదా?” తమ్ముని ప్రశ్నించింది రామాయమ్మ.

“అక్కయ్యా! అనసూయ సంగతి నీకు తెలియదా? పసివాళ్ళు తడిమట్టి వంటివాళ్ళు. వాళ్ళను ఎలా కావాలంటే అలా తయారుచేసుకోవచ్చు. దానికి ఎంతో పరిశ్రమ అక్కరలేదు” అన్నాడు అర్థయుక్తంగా.

ఆ మాటతో దాగిన అర్థాన్ని వాసంతి పసిగట్టింది. మాయామర్మం తెలియని రామాయమ్మకు మాత్రం అంతుపట్టలేదు.

“అంటే” అని ప్రశ్నించింది.

ఇంక ఆతనికి విపులీకరించక తప్పలేదు. “ఈ పిన్ని, ఈ తమ్ముడు బాబుకి ఎవరూ కారు” అన్నాడు.

వాసంతి అక్కడినుండి ఎప్పుడో వెళ్ళిపోయింది.

తప్పంతా తమదే; పెద్ద తమ్ముడు ఏదో అన్నాడని బాబును అక్కడ వదలి పెట్టడం అంతమంది పని కాదేమో? అనుకొంది రామాయమ్మ.

*

*

*

తన పాపను “చిట్టిబాబు” అని పిలుచుకొనేది వాసంతి. చిట్టిబాబుకు మూడవ ఏడు రాగానే పుట్టు జాతు తీయించ నిశ్చయించారు. ఆ సందర్భంలో బాబును తీసుకు ఒకసారి రమ్మని మేనమామకు ఉత్తరం వ్రాశాడు రాజశేఖరం. మనుమని చూసి చాలకాలం అయిపోయింది, తప్పకుండా తీసుకురమ్మని తన మాటగా వ్రాయమంది రామాయమ్మ.

ఆ కవరు మూసేలోగా బాబుకు నాలుగుపంక్తులు ఉత్తరం వ్రాసి పెట్టింది వానంతి. ఎంత కాదనుకొన్నా తనలో మొట్టమొదటగా మాతృ భావన లేపిన వాడుబాబు. బాబును సవిత్ర కొడుకుగా చూడడం తన వల్ల కాని పని తన మాటమీదనే నా బాబువస్తే.... అదే ఆమె ఆశ. ఆ ఆశ తోనే ఉత్తరం వ్రాసింది. బాబు నాలుగవ తరగతి చదువుకు అర్థ మయ్యేలా నాలుగు పంక్తులు వ్రాసి "ప్రేమతో అమ్మ" అని సంతకం చేసింది

రాజశేఖరం వ్రాసిన ఉత్తరం చదివి మౌనం వహించాడు మేన మామ. అటలనుంచి అప్పుడే తిరిగి వచ్చిన బాబు "తాతయ్యా, ఉత్తరం ఎక్కడినుంచి?" అని ప్రశ్నించాడు.

"మీ నాన్న దగ్గరినుంచిరా.... వాళ్ళ పాపకి పుట్టు జుత్తు తీయిస్తారుట. వెళ్తావా?" అన్నాడు

"నేను వెళ్ళను" అన్నాడు బాబు తడుముకోకుండా.

"అన్నట్లు ఇందులో నీకో ఉత్తరముంది చూస్తావా?"

"నాకా.... నాకు ఉత్తరమా, తాతయ్యా?" అన్నాడు బాబు ఆశ్చర్యంగా.

'తన కెవరయినా ఉత్తరం వ్రాస్తారా? తనింత చిన్నవాడు కదా.' అనుకొన్నాడు బాబు. కవరులోంచి చిన్న కాగితపు మడత తీసి మనుమని చేతిలో పెట్టాడు తాతయ్య.

"బాబూ!"

తమ్ముణ్ణి చూడాలని లేదూ? ఎంత చక్కగా ఉన్నాడనుకొన్నావు? గోపాలం తమ్ముడికన్నా ఎంతో బాగున్నాడు. నిన్ను 'అన్నా, అన్నా!' అని పిలుస్తున్నాడు. వస్తావు కదూ?

"ప్రేమతో
అమ్మ."

బాబు చేతిలో ఉత్తరం జారిపోయింది. అప్రయత్నంగా 'అమ్మ.... అమ్మ' అన్నాడు. అంత వరకు సుధ, రాజు అత్తను అమ్మ అమ్మ అంటుంటే రాజు తను అనడం మొదలు పెట్టాడు. "అమ్మేమిటిరా మొద్దు! అత్త అనాలి" అని వారించారు ఇంట్లో వాళ్ళు.

పిన్ని అమ్మ అనకూడదు. అత్తను అనకూడదు అమ్మమ్మ ననకూడదు. మరి తను ఎవరినీ అమ్మ అననేకూడదా? నాకు అమ్మే లేదా అని దిగులు పడ్డాడు బాబు.

ఇప్పుడు వాసంతి "అమ్మ" అని వ్రాయడంతో తనకుకూడా ఒక అమ్మ ఉన్నది. తనూ రాజు, సుధ పిలుస్తున్నట్లుగా 'అమ్మా! అమ్మా!' అని పిలవ వచ్చు అనుకొన్నాడు.

"నేను వెళ్తాను. తాతయ్యా" అన్నాడు.

అతని ముఖంలోని ఆశారేఖను ఆ వృద్ధుడు గమనించక పోలేదు. "ఏ ముహూర్తబలం ఎటువంటిదో? భగవంతుడు అనుగ్రహిస్తే వాడి ఆశ పరిప్రదం కాకూడదా? ప్రేమతో.... అమ్మ అని తనయుణ్ణి పిలిపించుకొంటున్న ఆ మాతృహృదయాన్ని మమతతో ఆ సర్వేశ్వరుడు నింపక పోతాడా అనుకొన్నాడు.

మరుసటి రోజునే తాతా, మనుమలు ప్రయాణమయ్యారు. బాబు మనసు రైలు వేగానికి లయవేస్తున్నది. రైలు చక్రాలన్నీ "అమ్మ.... తమ్ముడు, అమ్మ.... తమ్ముడు...." అని పదం పాడుతున్నాయి.

అసుర సంధ్యవేళ అంగణంలో దీపం పెడుతున్న వాసంతి వాకిట్లో బండి ఆగడం చూసింది. బండిలోనుంచి ఒక వృద్ధుడు ఒక బాలుడు దిగుతుండడం ఆ మసక వెలుగులో అస్పష్టంగా కనిపించింది.

ఒక్క పరుగులో గుమ్మం దాటి చావిట్లోకి వచ్చింది. ఎడమ గుండా బాబు బాబు పొడుగెది గాడు, పొడుగ్గా, బొద్దుగా ఉన్నాడు. గుండ్రనిముఖం, ఉంగరాల జుట్టు, ఆరోగ్యంగా తీవిగా ఉన్నాడు.

“బాబూ!” అని చేతుల్లోకి తీసుకొన్నది వాసంతి.

బాబు మాట్లాడలేదు. ఆమె చేతిని తప్పించుకొని ఎదురుగా వస్తున్న వాయనమ్మ దగ్గరికి వెళ్ళిపోయాడు.

వాసంతి ఉత్సాహం వాడిపోయింది బాబుకు తనపై కోపం ఇంకా పోలేదా? అనుకొంది.

ఆ మాట, ఈ మాటలతో రాత్రి భోజనాలు పూర్తయాయి. మేనమామ ఈనాటికైనా తన్ను క్షమించి, తన ఇంటికి రావడం రాజశేఖరానికి ఎంతో సంతోషాన్నిచ్చింది. రాక రాక వచ్చిన తమ్ముణ్ణి, మనుమణ్ణి చూసుకొని ముచ్చట పడుతున్నది రామాయమ్మ.

చిట్టిబాబును పక్కలో వేసుకుని నిద్రపెడుతున్నది వాసంతి.

“అమ్మా, పాట” అన్నాడు చిట్టిబాబు అమ్మ పాట పాడితేగాని, నిద్రపోవడం చిట్టికి ఏనాడూ అలవాటులేదు. పరధ్యానంలో ఆ మాటే మరిచిపోయింది వాసంతి.

“పాట వింటేకాని నిద్రరానంటుందా చిట్టి?” అన్నది ఆప్యాయంగా చిట్టిబాబు తల నిమురుతూ

“ఊ!” అన్నాడు చిట్టి.

“దినది...ము పాపణ్ణి దీవించి పొండి!

దేవలోకములోని దేవతల్లారా!!!”

శ్రావ్యమైన కంఠముతో పాటపాడుతున్నది వాసంతి. పాట పూర్తయింది

“అమ్మా!” ఆమె బుగ్గపై చెయ్యిపడింది.

“ఇదేమిరా ఈ అఘాయిత్యం! ఇంకా నిద్రరాలేదూ?” అన్నది చెయ్యి వట్టుకొంటూ వాసంతి.

పక్కలో చిట్టిబాబు నిర్మలంగా నిద్రపోతున్నాడు. మరి ఈ చెయ్యి....తలతిప్పి చూసింది.

బాబు! బాబు ఎంత సేపటినుంచో తల వెనుకగా నించున్నాడు. చిట్టి బాబు "అమ్మా! పాట" అన్నప్పుడు 'తనుకూడా అలా పిలిస్తే' అనుకొన్నాడు. పాటపూర్తయేసరికి బాబు కళ్ళలో నీళ్ళు నిలిచాయి అమ్మకు చిట్టి తమ్ముడంటే ఎంత ప్రేమ! తనంటే కూడానా? ఆత్రుతను ఆపుకోలేక పోయాడు "అమ్మా!" అన్నాడు వాసంతి బుగ్గపై చెయ్యి ఉంచుతూ.

"బాబూ! నా బాబూ ... రా నన్నా" అని లేచి గుండెల కదుముకుంది వాసంతి. ఆమె హృదయం మాతృగర్వంతో పొంగిపోయింది.

"మాతృప్రేమ అజేయం. ఇతరులు దానికి ఎన్ని అడ్డంకులు కల్పించినా, ఆ ప్రేమ వాహినిలో పడి కొట్టుకు పోవలసిందేకాని అడు విలువలేవు" అనుకొంది.

"అమ్మా! అమ్మా! తమ్ముడు నిద్దరపోయేడా?" అన్నాడు బాబు ఆ అమ్మ అన్న పదంలోని తీయదనాన్ని తనివెదీరా ఆరగిస్తూ.

"అవును బాబూ! తమ్ముడు నిద్రపోయేడు. మనిద్దరం మంచి మంచి కబుర్లు, కథలు చెప్పుకుందాం. పద" అన్నది బాబు చెయ్యి పట్టుకొంటూ.

ఆకసంలో చవితి చంద్రుడు వయ్యారం ఒలకపోస్తున్నాడు. అమ్మ ఒళ్ళో బాబు మురిపాలు కురుస్తున్నాడు యిద్దరి మనసులను ముడిపెట్టిన మాతృబంధం, వారిద్దరి చుట్టూ అనురాగ వలయాలను అల్లుతున్నది.

'నాకూ అమ్మ ఉంది' అనుకొన్నాడు బాబు.

'నా కిద్దరు బిడ్డలు' అనుకొంది వాసంతి.

"నీకు తెలియదు కాని, వాసంతి మంచిపిల్లరా" అని తమ్ముడిని నమ్మింప జూస్తున్నది చావిట్లో రామాయమ్మ.